

מרדכי געבירטיג 4 April 1877 - 4 Juni 1942

3	קינדער־יאָרן
4	העי קלעזמאָרים
5	מיין יובל
6	קיוועלע
7	די זון איז פֿאָרגאָנגען
8	מיין טאָטע אַ פּוהן
9	הוליעט, הוליעט, קינדערלעך
10	אוי, מאַמעניו מיין
11	שלאָף שוין, מיין קינד
12	אונדזער אָרעם קינד
13	זאָג מיר, לבנה
14	יאַנקעלע
15	משהלע, מיין פֿרינד
17	רייזעלע
19	דריי טעכטערלעך
20	העי, ציגעלעך
21	די געפֿאלענע
22	אַזעלכע צוויי גאָלדענע צעפּ
23	דאָס לידל פֿון גאָלדענעם לאַנד
24	קליינער יתום
25	די נאַכט קומט אָן צו שוועבן
26	הונגעריק דיין קעצעלע
27	משהלע
28	אַרבעטלאַזער-מאַרש
29	אַן אַרבעטלאַזער
30	סיאיז גוט
32	מינוטן פֿון בטחון
33	בלומקע, מיין זשידווקע
34	שוין שטיל איז אין געסל
35	אַברהמעלע און יאַסעלע
36	כיוויל נישט אַזאַ חתן
37	איך האָב דיך ליב
38	אוי, ברידער, לחיים!
39	חנהלע און נחומל
40	די ליאַלקע
41	מאַטעלע
42	נאָך אַ גלעזעלע טיי
43	שלמהלע ליבער
44	אוי, נאַרישע בריאה
45	אַ מלאַך ווערט געבאַרן
46	מאַמעניו, אַן עצה
47	טרילי טרילילי
48	דער זינגער פֿון נויט
49	אַברהמל דער מאַרוויכער
50	אַרעמע שניידערלעך
51	ביים טייכעלע
52	פֿאַרוואָס, זאָג מיר, מאַמעניו
54	פֿאַרוואָס וויינסטו, שיינדעלע
55	קאַרטאַפּל-זופּ מיט שוואַמען
57	דאָס אַלטע פֿאַר פֿאַלק
58	חלוצים-ליבע
59	ווער דער ערשטער וועט לאַכן
60	אונדזער שטעטל ברענט

61	קום, לייבקע, טאנצן
62	מיין היים!
64	קריגס-אינוואליד
65	די ערשטע בלעטלעך
66	צו מיין געליבטער
67	גאָטס שמייכל
68	מיט איר זיך באַקענט
69	ביילקע
70	די קאַרטן-לייגערין
71	די פֿאַרפֿירטע
72	די נשמה
73	געפֿאַרן גאַנץ ווייט
74	מיין פֿרילינג
75	הערשעלע
77	פֿאַר וואָס שווינגט ער דאָרט?
78	סליחות
79	שטערן-סאַרטן
80	פֿון וואַנען?
81	אין פֿאַבריק
82	אונטער גייט די וועלט
83	ערב יום-כיפור
84	שיפֿרעלעס פֿאַרטרעט
85	סיטוט וויי
86	בלייב געזונט מיר, קראַקע!
87	איך האָב שוין לאַנג
88	געהאַט האָב איך אַ היים
89	אַ זוניקע שטראַל
90	מיין חלום
91	גלאַקן קלאַנג
92	אַ טאַג פֿון נקמה!
93	זון, זון, זאַנג
94	אונדזער פֿרילינג!
95	אין געטאַ
96	מינוטן פֿון יאוש
97	די מאַמע
99	ביי גבירים אַ דינסטמויד צו זיין
100	אַ לידעלע, טייער ווי גאַלד
101	קער, בעזעמל, קער
103	געוואַלד וועל איך שרייען!
105	היי, ציגינערל!
107	טיק-טאַק
108	אוי, מיין חבֿר!
109	אונדזער טאַכטער חיה
110	האַב רחמנות

## קינדער־יאָרן

קינדער־יאָרן, זיסע קינדער־יאָרן,  
אייביק בלייבט איר וואָך אין מיין זיכרון;  
ווען איך טראַכט פֿון אייער צייט,  
ווערט מיר אַזוי באַנג און לייד—  
אוי, ווי שנעל בין איך שוין אַלט געוואָרן.

נאָך שטייט מיר דאָס שטיבל פֿאַר די אויגן,  
ווי איך בין געבוירן, אויפֿגעצויגן,  
אויף מיין וויגל, זע איך דאָרט,  
שטייט נאָך אויף דעם זעלבן אָרט—  
ווי אַ חלום איז דאָס אַלץ פֿאַרפֿלויגן.

און מיין מאַמע אָך, ווי כִּפֿלעג זי ליבן,  
כאָטש זי האָט אין חדר מיך געטריבן;  
יעדער קניפֿ איז פֿון איר האַנט  
מיר נאָך אַזוי גוט באַקאַנט—  
כאָטש קיין צייכן איז מיר נישט פֿאַרבליבן.

נאָך זע איך דיך, פֿייגעלע, דו שיינע,  
נאָך קוש איך די רויטע בעקלעך דינע,  
דינע אויגן פֿול מיט חן  
דרינגען אין מיין האַרץ אַרײַן,  
כִּהאַב געמיינט, דו וועסט אַמאָל זײַן מײַנע.

קינדער־יאָרן, יונגע שיינע בלומען!  
צוריק צו מיר וועט איר שוין מער נישט קומען;  
יאָרן אַלטע, טרויעריקע,  
קאַלטע, מרה-שחורהדיקע  
האַבן אייער שיינעם פֿלאַץ פֿאַרנומען.

קינדער־יאָרן, כִּהאַב איך אַנגעוויירן,  
מיין געטרייע מאַמען אויך פֿאַרלוירן,  
פֿון דער שטוב נישטאָ קיין פֿלעק,  
פֿייגעלע איז אויך אַוועק,  
אוי, ווי שנעל בין איך שוין אַלט געוואָרן.

## העי קלעזמאָרים

העי, קלעזמאָרים, גוטע ברידער!  
איר באַקומט פֿון מיר אויף וויין—  
שפילט מיר אויף אַ פֿריילעך לידל,  
שלעפֿט מיין מרה-שחורה אין.

טרויעריק איז מיר אויפֿן האַרצן,  
כִּפִּיל, דאָרט עפעס נאָגט און קוועלט;  
ס'בענקט נאָך עפעס מיין נשמה  
און איך ווייס נישט וואָס מיר פֿעלט.

שפילט-פֿאַרוויגט מיט אייערע טענער  
מיר דעם אומעט אין מיין האַרץ,  
ווי מיין מאַמע פֿלעגט פֿאַרוויגן  
מיט אַ לידעלע מיין שמאַרץ.

שפילט מיר אויף אַ פֿריילעך לידל—  
עפעס שפילט איר טרויעריק היינט;  
ס'וויינט דאָס פֿלייטל, ס'וויינט דער פֿידל—  
אַלץ אַרום מיר עפעס וויינט.

העי, קלעזמאָרים, גוטע ברידער!  
איר באַקומט פֿון מיר אויף וויין—  
שפילט מיר אויף אַ פֿריילעך לידל,  
שלעפֿט מיין מרה שחורה אין.

## מיין יובל

שפיל, קלעזמער, שפיל-אויף מיר א לידל,  
ס'איז היינט מיין יובל, שפיל מיט הומאָר  
א פריילעכס! אַז שפרינגען זאָל דיין פידל,  
מיר איז געוואָרן היינט פֿופֿציק יאָר!

באַפֿריי מיך היינט פֿון מיינע זאָרגן,  
כיוויל היינט אַ לעב טאָן-שפיל, אַלטער פֿריינד!  
איך ווייס נישט וואָס ברענגען וועט דער מאָרגן,  
ס'קען זיין מיין שמחה די לעצטע היינט.

שוין פֿופֿציק איז מיר היינט געוואָרן,  
צו מיין סך-הכל פֿעלט שוין נישט פֿיל,  
דער גליקלעכסטער טייל פֿון מיינע יאָרן  
איז שנעל פֿאַרפֿלויגן-שפיל, קלעזמער, שפיל!

פֿאַרפֿלויגן ווי טענער פֿון פידל  
מיין שיינע יוגנט- אַ חלום נאָר-  
שפיל, קלעזמער, מיר אויף אַ פֿריילעך לידל,  
מיר איז געוואָרן היינט פֿופֿציק יאָר.

## קיוועלע

(וויג-לידל)

שלאָף, מיין נשמהלע, מיין טייער קיוועלע,  
איי-ליו-ליו-ליו ליו, שלאָף-זשע מיר,  
ס'איז פֿונעם טאַטעניו געקומען אַ בריוועלע—  
טויזנט זיסע קושן שיקט ער דיר,  
ס'איז פֿונעם טאַטעניו געקומען אַ בריוועלע—  
נאָר וויל די וויינסט און שלאָפֿסט נישט אין,  
שרייב איך צום טאַטעניו, אַז שלעכט איז זיין קיוועלע,  
כיגיב די זיסע קושן דיר נישט, ניין.

שלאָף, מיין נחמהלע, מיין טייער קיוועלע,  
שאַ, שטיל, אוי וואָס איז היינט מיט דיר?  
ס'איז פֿונעם טאַטעניו געקומען אַ בריוועלע—  
ער נעמט אונדז אַריבער, שרייבט ער מיר;  
ס'איז פֿונעם טאַטעניו געקומען אַ בריוועלע—  
נאָר ווען דו וועסט נישט רויק זיין,  
פֿאַרט מיט מיר משהלע און לאהלע און ריוועלע,  
דיך לאַז איך דאָ איבער גאַנץ אליין.

שלאָף מיר, מיין קדישל, מיין טייער קיוועלע,  
פלאַג נישט און קווייל מיך נישט אומזיסט.  
כיהאַב צו דעם טאַטעניו געשריבן אַ בריוועלע,  
איים דערציילט ווי שיין, ווי שלעכט דו ביסט,  
כיהאַב צו דעם טאַטעניו געשריבן אַ בריוועלע—  
נאָר ווען דו שלאָפֿן וועסט אַצינד,  
פֿאַרט צו דעם טאַטעניו מיט אונדז אויך מיין קיוועלע,  
קריגסט די זיסע קושן אויך, מיין קינד.

## די זון איז פארגאנגען

די זון איז פארגאנגען, שוין טריבלעך געוואָרן,  
כיליג איינזאָם, פאראומערט ביים וואַלד  
און טראַכט פֿון מיין יוגנט, אַך, גליקלעכע יאָרן,  
אַ בענקשאַפֿט נאָך זיי מיר באַפֿאַלט.

און פלוצלונג דערזע איך, עס ווילט זיך נישט גלויבן,  
צי זאָל דאָס אַ חלום זײַן בלויז,  
עס קומען צו שוועבן פֿיל וויסינקע טרויבן  
און שטעלן אַרום מיר זיך אויס.

און כִּפֿיל אַזוי יונג זיך ווי ס'וואַלט מיט זיי קומען  
מיין יוגנט צוריק פֿון דאָס נײַ,  
און כִּהער ווי די טײַבעלעך וואַרקען און ברומען,  
כִּפֿאַרנעם אַט די ווערטער פֿון זיי:

— דו האַסט פֿאַר אַ ווײַל אונדז דערמאַנט אין זיכרון,  
דערקענסט אונדז? קוק אײַן זיך גענוי,  
דאָס זענען מיר דינע פֿאַרגאַנגענע יאָרן,  
נאָך וועלכע דיר בענקט זיך אַזוי.

מיר האָבן דעם רוף פֿון דיין האַרצן פֿאַרנומען,  
דיין אומעט, דיין בענקען אַן שיעור,  
נו, זענען מיר טײַבעלעך ווידער געקומען  
און בלייבן שוין אייביק מיט דיר.

איך שטרעק מינע הענט אויס און גיב זיי אַפֿ שלום,  
ביסט יונג, הער איך וואַרקען אין וואַלד—  
און פלוצלונג דערוואַך איך, געווען בלויז אַ חלום,  
כיליג איינזאָם, פאראומערט און אַלט.

## מיין טאטע אַ כוהן

כ'האָב פֿאַר דיר, מיין העלד, קיין מורא,  
שלאַג מיך נאָר, פרוביר!  
קוים דערוויסט זיך דאָס מיין טאטע  
איז דאָן וויי צו דיר.

ווייל מיין טאטע איז אַ כוהן,  
ס'איז מיט אים קיין שפּאַס:  
ער צערייסן קען אַ מענטשן,  
ווען ער ווערט אין כעס.

איין מאָל האָט אין הויף אַבֿרהמל  
מיר דערלאַנגט אַ שטויס,  
און מיין טאטע, רויט פֿון צאָרן,  
איז צו אים אַרויס.

נאָר אַ מזל האָט אַבֿרהמל—  
גראַד דעם אויגן-בליק  
שטאַרבט אַוועק זיין קראַנקער טאטע,  
אוי, האָט ער אַ גליק!

ווייל אַ כוהן מוז פֿאַרלאַזן  
ס'הויז וווּ ס'ליגט אַ מת—  
שלאַג מיך נאָר; דו מיינסט, אַז תמיד  
טרעפֿט זיך אַזאַ נס?



## הוליעט, הוליעט, קינדערלעך

שפילט איך, ליבע קינדערלעך—  
דער פֿרילינג שוין באַגינט!  
אוי ווי בין איך, קינדערלעך,  
מקנא איך אַצינד.

הוליעט, הוליעט, קינדערלעך,  
כל-זמן איר זענט יונג,  
ווייל פֿון פֿרילינג ביז צום ווינטער  
איז אַ קאַצן-שפרונג.

שפילט איך, ליבע קינדערלעך,  
פֿאַרזוימט קיין אויגן-בליק.  
נעמט מיר אויך אַרײַן אין שפּיל,  
פֿאַרגינט מיר אויך דאָס גליק.  
הוליעט, הוליעט, קינדערלעך ...

קוקט נישט אויף מיין גראָען קאַפּ,  
צי שטערט דאָס איך אין שפּיל?  
מיין נשמה איז נאָך יונג,  
ווי ציריק מיט יאַרן פּיל.  
הוליעט, הוליעט, קינדערלעך ...

מיין נשמה איז נאָך יונג  
און גייט פֿון בענקשאַפֿט אויס.  
אַך, ווי גערן ווילט זיך איר  
פֿון אַלטן גוף אַרויס.  
הוליעט, הוליעט, קינדערלעך ...

שפילט איך, ליבע קינדערלעך,  
פֿאַרזוימט קיין אויגן-בליק,  
ווייל דער פֿרילינג עקט זיך באַלד,  
מיט אים דאָס העכסטע גליק.  
הוליעט, הוליעט, קינדערלעך ...

## אוי, מאמעניו מיין

אוי, מאמעניו מיין, מאמעניו מיין טייערע!  
איז דאָס אמת, מאמע,  
אַז דער ליבער גאָט  
מיר מיין גוטן טאָטן  
צוגענומען האָט?  
פֿאַרוואָס גראָד מיין טאָטן,  
מיך פֿאַרדריסט דאָס זייער,  
איך וועל, זאָגט דער זיידע,  
אים נישט זען שוין מער.  
מאמעניו מיין, כיוול, מאמעניו מיין,  
ביים טאָטן זיין.

אוי, מאמעניו מיין, מאמעניו מיין טייערע!  
איז דאָס אמת, מאמע,  
וואָס דער זיידע זאָגט,  
אַז די טויטע ליידן  
ווען נאָך זיי מען קלאָגט?  
און ווען מיר דאָ וויינען  
האַבן זיי קיין רו—  
כיוועל שוין מער נישט וויינען,  
וויין נישט, מאמעניו.

אוי, מאמעניו מיין, מאמעניו מיין טייערע!  
איז דאָס אמת, מאמע,  
וואָס איך האָב געהערט?  
ווען משיח וועט קומען  
אויף זיין וויסן פֿערד,  
וועלן אַלע מתים  
אויפֿשטיין פֿון דאָס ניי  
און מיין גוטער טאָטע  
וועט זיין צווישן זיי?  
מאמעניו מיין! אוי, מאמעניו מיין,  
ווען וועט דאָס זיין?

## שלאַף שוין, מיין קינד

(וויג-ליד)

שלאַף שוין, מיין קינד, מיין יינגעלע קליינס,  
די אייגעלעך דינע מאַך צו—  
די מאַמע וועט קויפֿן אַ פֿערדל אַ שיינס,  
נאָר שלאַף-זשע מיר— איי-ליו לי-ליו.

אַ פֿערדל אַ שיינס, ס׳וועט קאָסטן פֿיל געלט,  
אַ וועגעלע אויך, אויף מיין וואָרט.  
דו וועסט קאָנען פֿאַרן אַרום אין דער וועלט,  
אויפֿזוכן דיין טאַטעשי דאָרט.

דיין טאַטע, מיין קינד, איז לאַנג שוין אוועק,  
אַ בריוול געשריבן, נישט מער.  
געפֿינסטו אים דאָרטן, דאָן פֿרעג אים, אוי פֿרעג,  
צי ליבט ער דיין מאַמען נישט מער.

צי האָט ער פֿאַרגעסן זיין ווייב און זיין קינד,  
אַ צווייטע פֿאַרטערט דאָרט מיין אָרט.  
צי אפֿשר חלילה, אוי וויי מיר און ווינד,  
געשטאַרבן דער טאַטעשי דאָרט.

איי-ליו-ליו— שלאַף, מיין יינגעלע קליינס,  
אַ יתומל נעבעך ביסטו.  
אין וועל דיך לערנען אַ קדישל אַ שיינס,  
שלאַף-זשע מיר – איי-ליו לי-ליו.

## אונדזער אָרעם קינד

איך קום צו דיר דאָס לעצטע מאָל,  
נישט בעטן זיך, אָ, ניין,  
איך ווייס, אומזיסט, איז יעדעס וואָרט,  
דיין האַרץ איז פֿון אַ שטיין.

איך קום צו דיר דאָס לעצטע מאָל,  
דערמאָנען דיך אַצינד,  
וואָס וועט געשען אין פֿינדל-הויז  
מיט אונדזער אָרעם קינד.

איך האָב מיין וועלט שוין אָפגעלעבט,  
איך שטיי שוין האַרט ביים ברעג,  
באַלד וועט דער טײַך אַ זינדיקע  
פֿאַרשלעפּן ווייט אַוועק.

און די וועסט זיך אויפֿזוכן באַלד  
אַ פֿרוי פֿון רײַכן הויז,  
וועסט האָבן מיט איר קינדערלעך,  
זיי פיעשטשען אויף דיין שויס.

אַ לעבן פֿול מיט גליק און פֿרייד  
פֿאַר דיר, פֿאַר זיי באַגינט—  
וואָס וועט געשען אין פֿינדל-הויז  
מיט אונדזער אָרעם קינד?

## זאג מיר, לבנה

דער קאלטער ווינטער איז שוין אריבער,  
די פֿרילינג-זון מיט פֿרייד באַגריסט די וועלט,  
נאָר מיר אין האַרצן ווערט טעגלעך טריבער,  
זייט מיין געליבטער איז אַרויס אין פֿעלד.

קענען מיך דען פֿרייען די פֿרילינגס-בלומען,  
די פֿייגעלעך מיט זייער ליב געזאַנג,  
ווען פֿון מיין חתן איז נישט געקומען  
קיין שום ידיעה שוין חדשים לאַנג.

נישט זאָרג, געליבטע, האָט ער מיט טרערן  
די לעצטע נאַכט דערקלערט אין וועלדל מיר;  
ביי דער לבנה און ביי די שטערן  
שווער איך דיר צו: מיין האַרץ געהער צו דיר.

און טרויעריק האָבן די ביימער אַלע,  
די בלימעלעך, די גרעזעלעך גערוישט,  
גלייך ווי זיי וואָלטן באַוויינט די כלה,  
וואָס שטייט פֿון לעצטן ליבן קוש באַרוישט.

האָט ער זיין שבוּעה, זיין וואָרט געבראַכן,  
צי אפשר האָט פֿאַרנומען אים דער פֿיינט?  
צי ליגט ער דרויסן די ברוסט צעשטאַכן  
און פֿון יסורים קרעכצט ער דאָרט און וויינט.

זאָג מיר, לבנה, זאָגט, ליבע שטערן,  
איר, עדות מיינע, נאָך פֿון יענער נאַכט:  
צי וועט מיין חתן צוריק זיך קערן,  
צי האָט דער טויט זיין טרייעס אויג פֿאַרמאַכט?

## יאנקעלע

(וויג-ליד)

שלאָף-זשע מיר שוין, יאנקעלע, מיין שיינער,  
די אייגעלעך, די שוואַרצינקע מאַך צו,  
אַ ינגעלע, וואָס האָט שוין אַלע ציינדלעך,  
מוז נאָך די מאַמע זינגען איי-ליי-ליי?

אַ ינגעלע, וואָס האָט שוין אַלע ציינדלעך,  
און וועט מיט מזל באַלד אין חדר גיין,  
און לערנען וועט ער חומש און גמרא,  
זאָל וויינען ווען די מאַמע וויגט אים אַיין?

אַ ינגעלע, וואָס לערנען וועט גמרא,  
אַט שטייט דער טאַטע, קוועלט און הערט זיך צו,  
אַ ינגעלע, וואָס וואַקסט אַ תלמיד-חכם,  
לאַזט גאַנצע נעכט דער מאַמען נישט צורו?

אַ ינגעלע, וואָס וואַקסט אַ תלמיד-חכם,  
און אַ געניטער סוחר אויך צוגלייך,  
אַ ינגעלע, אַ קלוגער חתן-בחור,  
זאָל ליגן אַזוי נאַס ווי אין אַ טייך?

נו, שלאָף-זשע מיר, מיין קלוגער חתן-בחור,  
דערווייל ליגסטו אין וויגעלע ביי מיר.  
ס'וועט קאַסטן נאָך פֿיל מי און מאַמעס טרערן  
ביזוואַנען ס'וועט אַ מענטש אַרויס פֿון דיר.

## משהלע, מיין פֿריינד

וואָס מאַכסטו עפעס, משהלע?  
כידערקען דיך נאָך אָן בליק,  
דו ביסט געווען מיין חברל  
מיט יאָרן פֿיל צוריק,  
און אויך אין חדר האַבן מיר  
געלערנט לאַנג באַנאַנד,  
אַט שטייט פֿאַר מיר דער רבי נאָך,  
דער קאַנטשיק אין זײַן האַנט.

[רעפֿרען]

אוי, וווּ נעמט מען צוריק די יאָרן,  
יענע שיינע צײַט,  
אוי, דאָס יונגע שיינע לעבן  
איז פֿון אונדז שוין ווייט,  
אוי, ווי נעמט מען צוריק די יאָרן,  
משהלע, מיין פֿריינד,  
אוי, נאָך יענעם בייזן רבין  
בענקט דאָס האַרץ נאָך היינט.

וואָס מאַכסטו, זאַג, מיין חברל?  
דיין שמייכלעל אַצינד  
דערמאַנט מיר דיין עקשנותקייט  
נאָך זײַענדיק אַ קינד,  
דער רבי שמייסט אין דיר אַרײַן  
ביסט אויפֿגערעגט און בלאַס,  
נאָר אים להכעיס שמייכלסטו,  
דער רבי שפּרינגט פֿון כּעס.

[רעפֿרען]

אוי, וווּ נעמט מען צוריק די יאָרן  
יענע שיינע צײַט,  
אוי, דאָס יונגע שיינע לעבן  
איז פֿון אונדז שוין ווייט,  
אוי, ווי נעמט מען צוריק די יאָרן,  
משהלע, מיין פֿריינד,  
אוי, נאָך יענע שמיץ פֿון רבין  
בענקט דאָס האַרץ נאָך היינט.

וואָס מאַכט דיין שוועסטער רחלע?  
ווי כּוואַלט זי איצט געזען,  
זי איז אַמאָל, געדענקסטו נאָך,  
מיר נאָענט צום האַרץ געווען,  
נאָר זי געליבט האַט בערעלען,  
געהאַסט מיך אָן שום גרונט  
געבליבן איז אין האַרצן לאַנג

אַ נישט-פֿאַרהיילטע ווונד.

[רעפרען]

אוי, וווּ נעמט מען צוריק די יאָרן  
יענע שיינע צײַט,  
אוי, דאָס יונגע שיינע לעבן  
איז פֿון אונדז שוין ווייט,  
אוי, ווי נעמט מען צוריק די יאָרן,  
משהלע, מיין פֿרײַנד,  
אוי, נאָך יענער שיינער רחלע  
בענקט דאָס האַרץ נאָך היינט.

ווי גייט עס עפעס בערעלען,  
אַבֿרהמעלע וואָס מאַכט?  
און זאַלמעלע און יאַסעלע?  
זייער אָפט פֿון אייך געטראַכט,  
געחלומט פֿון אייך, קינדערלעך,  
געזען זיך אין דער מיט,  
געוואָרן אַלטע יידעלעך—  
ווי שנעל דאָס לעבן פֿליט.

[רעפרען]

אוי, וווּ נעמט מען צוריק די יאָרן  
יענע שיינע צײַט,  
אוי, דאָס יונגע שיינע לעבן  
איז פֿון אונדז שוין ווייט,  
אוי, ווי נעמט מען צוריק די יאָרן,  
משהלע, מיין פֿרײַנד,  
אוי, נאָך יענע יונגע ליידן  
בענקט דאָס האַרץ נאָך היינט.



## רייזעלע

א מתנה מיין טאָכטער  
שפּרה מיט איר חתן  
הענעך שטאַמבערגער  
a matone mayn tokhter Sehifre  
mit ir khosn Henekh Shtamberger

שטייט זיך דאָרט אין געסעלע  
שטיל פּאַרטראַכט אַ הייזעלע,  
דרינען אויפן בוידעם-שטיבל  
ווינט מיין טיער רייזעלע.  
יעדן אָונט פּאַרן הייזל,  
דריי איך זיך אַרום,  
כיגיב אַ פּייף, און רוף אויס: רייזל,  
קום, קום, קום!

עפנט זיך אַ פּענצטערל,  
וואַכט אויף ס'אַלטע הייזעלע  
און באַלד קלינגט אין שטילן געסל  
אַ זיס קול, ס'רעדט רייזעלע:  
— נאָך אַ ווילע וואַרט, מיין ליבער,  
באַלד וועל איך זיין פּריי,  
גיי זיך נאָך אַפּאַר מאַל איבער—  
איינס, צוויי, דריי!

גיי אין מיר אַ פּריילעכער,  
זינג און קנאַק מיר ניסעלעך,  
הער איך אויף די טרעפלעך שפּרינגען  
אירע דראַבנע פּיסעלעך,  
שוין אַראָפּ פֿון לעצטן טרעפל,  
כינעם זי ליב אַרום,  
כיגיב איר שטיל אַ קוש אין קעפל —  
קום, קום, קום!

— כיוויל דיך בעטן, דודל,  
זאַלסט אַרויף נישט פּייפֿן מער.  
— הערסט, ער פּייפט שוין, זאָגט די מאַמע,  
זי איז פֿרום, ס'פּאַרדריסט זי זייער,  
פּייפֿן, זאָגט זי, איז נישט ייִדיש,  
ס'פּאַסט נאָר בלויז פּאַר "זיי".  
גיב אַ צייכן פּראַסט אויף ייִדיש—  
איינס, צוויי, דריי!

— כיוועל פֿון היינט נישט פּייפֿן מער,  
דרויף גיב איך אַ שבֿועה'לע—  
דיר צוליב וועל איך אַפּילו

ווערן פֿרום, מיין צנועהלע,  
כיוועל זיין ווען דו ווילסט נאָר, רייזל,  
ווי דיין מאַמע פֿרום,  
יעדן שבת גיין אין קלייזל—  
קום, קום, קום!

— כּיגלייב עס דיר, מיין ליבינקער,  
און דערפֿאַר דיר, דודל,  
שטריק איך אַ שיין תּפּילין-זעקל  
מיט אַ מגן-דודל,  
ווען געפֿעלן ס'וועט אין קלייזל,  
זאָגן זאָלסטו זיי:  
— ס'האַט געשטריקט מיין ליבע רייזל—  
איינס, צוויי, דריי!

— כּידאַנק פֿאַר דיין מתנהלע,  
כּיליב אַזוי דיר, רייזעלע!  
כּיליב דיין מאַמען, כּיליב דאָס געסל,  
כּיליב דאָס אַלטע הייזעלע,  
כּיליב די שטיינדלעך לעבן הייזל—  
טרעטסט אויף זיי אַרום,  
הער, דיין מאַמע רופֿט שוין: רייזל,  
קום, קום, קום!

גיין איך מיר אַ פֿריילעכער,  
זינג און קנאַק מיר ניסעלעך,  
הער איך אויף די טרעפלעך לויפֿן  
אירע דראַבנע פֿיסעלעך—  
ווידער שטייט פֿאַרטראַכט דאָס הייזל,  
ס'געסל ווידער שטום.  
קום צו מיר אין חלום, רייזל,  
קום, קום, קום!

## דריי טעכטערלעך

אַ מתנה  
מיין ליב ווייבל בלומקע

ווען מיט מזל, געזונט און לעבן  
ס'עלטסטע טעכטערל מיר וועלן אויסגעבן  
וועל איך טאנצן מיר האָפּ, האָפּ!  
אַראָפּ אָן עול פֿון קאַפּ,  
וועל איך טאנצן, אוי, וועל איך טאנצן—  
אַראָפּ אָן עול פֿון קאַפּ.

שפּילט, קלעזמאַרים! שפּילט מיט לעבן—  
ס'ערשטע טעכטערל היינט אויסגעגעבן,  
נאָך געבליבן אונדז מיידלעך צוויי,  
ווי האַלט מען שוין ביי זיי!

שפּילט, קלעזמאַרים נעמט די כלי-זיין!  
זאָל די גאַנצע וועלט מיט אונדז זיך פֿרייען,  
אוי, אונדזער שמחה ווייסט נאָר איין גאַט  
און דער וואָס טעכטער האַט.

ווען כיוועל זען שוין דאָס צווייטע מיידל  
אַנגעטאָן אין ווייסן חופּה-קליידל,  
וועל איך טרינקען און פֿריילעך זיין—  
אַראָפּ פֿון האַרץ אַ שטיין,  
וועל איך טרינקען, אוי, וועל איך אין טרינקען,  
אַראָפּ פֿון האַרץ אַ שטיין.

שפּילט, קלעזמאַרים, הייבט אָן שניידן!  
ס'צווייטע מיידל גיבן מיר אויס אין פֿריידן,  
דאָס מוזיניקל נאָך האָבן מיר,  
ווי האַלט מען שוין ביי איר.  
שפּילט, קלעזמאַרים, פֿאַר אונדז מחותנים,  
זאָלן אַ לעב טאָן אויך אַמאָל קבצנים,  
אַ קינד אויסגעגעבן, אוי, גאַטעניו,  
אַ מיידל נאָך דערצו.

ווען ביים לעצטן כיוועל שפּילן הערן,  
וועל איך עפעס טרויעריק שטיין און קלערן—  
ס'לעצטע טעכטערל שוין אוין אַוועק,  
וואָס נאָך איז דאָ דער צוועק?  
ס'לעצטע טעכטערל, אוי, ס'לעצטע טעכטערל,  
וואָס נאָך איז דאָ דער צוועק?

שפּילט, קלעזמאַרים! באַזעצט די כלה,  
צוגענומען אונדז די קינדער אַלע,  
שווער געווען אונדז די טעכטער דריי  
אוי, שווערער נאָך אָן זיי.  
שפּילט, קלעזמאַרים, אַרויס אונדז טרערן,  
ס'לעצטע בעטל וועט היינט ליידיק ווערן,  
ס'גאַנצע שטיבל, איר קליידער-שאַנק—  
אוי-וויי, ווי פּוסט און באַנג.

## העי, ציגעלעך

העי, ציגעלעך, קומט אהער צו מיר געשווינד,  
א שיין לידעלע וועל איך אויפזינגען איך אצינד,  
פון א פאסטעכל הייבט דאס לידעלע זיך אן  
און א מיידעלע וואס האט כישוף אים געטאן.

העי, ציגעלעך, הערט וואס ווייטער איז געשען:  
לוסטיק, לעבעדיק איז אמאל סיפאסטעכל געווען,  
הינט ווי אומעטיק, קוקט די שעפעלעך נישט אן,  
בענקט נאכן מיידעלע וואס האט כישוף אים געטאן.

העי, ציגעלעך, הערט פון לידעלע דעם סוף:  
ווי יתומימלעך בלאנדזשען איצט זינע בידנע שאף,  
טיף אין טייכעלע ליגט דאס פאסטעכל נאך הינט  
און דאס מיידעלע זיצט ביים וואסערל און וויינט.

## די געפֿאלענע

ערגעץ שלאָגט שוין צוויי דער זייגער,  
ס'איז שוין לאַנג נאָך האַלבער נאַכט  
און קיין גראַשן, קיין פֿאַרדינסטל  
האַט ביז איצט זיך נישט געמאַכט.

עפעס ווייכן מיך די מענער,  
מענער, אָ, איך קען זיי גוט!  
וואָס איז ווערט שוין אַ נקבֿה,  
ווען זי הוסט און שפּייט מיט בלוט.

כיבין שוין מער פֿאַר זיי קיין סחורה,  
יאַלדן, פֿרייערס וואָס איר זענט!  
ס'ברייט פֿון היץ מיין יונגער קערפּער  
און מיין קוש ווי פֿיער ברענט.

פֿרעגט איך, יאַלדן, מיין פֿאַרפֿירער,  
ער ווייסט, אַז אַט די פֿון גאַס  
האַט אַ האַרץ, וואָס בענקט נאָך ליבע,  
האַט אַ האַרץ, וואָס ברענט פֿון האַס.

קומט, קומט! כיוועל קיין געלט נישט מאַנען,  
קומט, קומט, כאַטש אויף איין מינוט!  
כיוועל אין איך אַרײַן זיך בייסן,  
איך פֿאַרסמען מיט מיין בלוט.

ערגעץ טראַכט אַצינד אַ מאַמע:  
– וואָס איז מיט מיין קינד געשען?  
בלוט וואַלט גיין פֿון אירע אויגן,  
ווען זי וואַלט איר קינד דערזען.

## אזעלכע צוויי גאלדענע צעפ

כיבין, ביילקע, פארציינונג דיר בעטן געקומען,  
כיבין שרעקלעך אין צארן געווען –  
כיהאב שיר וואס נישט נעכטן א הארצשלאג באקומען,  
ווען כיהאב אן די צעפ דיר דערזען.

און דאך וויל איך, ביילקע, דו זאלסט מיר דערקלערן,  
מעגסט ווידער מיר ווייזן די טרעפ,  
ווי פאלסטו אויס פלוצלונג אראפ זיך צו שערן  
אזעלכע צוויי גילדענע צעפ.

גיב, ביילקע, איך בעט דיר, א קוק נאר אין שפיגל,  
און זאג מיר, צי זעסטו נישט אויס  
אזוי ווי א טיבל מען שניידט אפ די פליגל,  
גלייך ווי פון שפיטאל וואלסט ארויס.

דער רוח זאל שוין נעמען די פינצטערע מאדע,  
וואס פלאגט און פארדרייט אייך די קעפ,  
אט ליגן ווי מתים פארפאקט אין קאמאדע  
אזעלכע צוויי גילדענע צעפ.

## דאָס לידל פֿון גאַלדענעם לאַנד

אוי, נעם גוטער קלעזמער, דיין פֿידל אין האַנט  
און שפּיל מיר דאָס לידל פֿון גאַלדענעם לאַנד.  
אַמאָל פֿלעגט מיין מאַמע מיט האַרץ און געפֿיל  
דאָס לידל מיר זינגען. אוי, שפּיל עס מיר, שפּיל!

און הער איך דאָס לידל, דאָן שוועבט פֿאַר מיר באַלד  
מיין טייערע מאַמע, איר ליבלעך געשטאַלט;  
איר האַרציקער שמייכל, איר צערטלעכער בליק-  
זיי וועקן מיר אויף מיין פֿאַרגאַנגענעם גליק.

און הער איך דאָס לידל, דערזע איך, אַט שטייט  
מיין מאַמע זי מאַכט מיר מיין וויגעלע גרייט.  
און כִּפֿיל אויף מיין שטערן איר דאַרינקע האַנט-  
זי זינגט מיר דאָס לידל פֿון גאַלדענעם לאַנד.

אַמאָל איז געווען אין אַ גאַלדענעם לאַנד  
אַ קלוגער בן-יחיד, אַ שיינער בריליאַנט -  
זי זינגט און עס טיקטאַקט דעם זייגערס אומרו  
און ס'וויגעלע הוידעט זיך - איי-ליו-ליו-ליו.

און הער איך דאָס לידל, דאָס זיסע געזאַנג,  
דאָן ווערט אויפֿן האַרץ אַזוי אומעטיק באַנג-  
און ס'וויילט זיך, ווי די מאַמע מיט האַרץ און געפֿיל,  
דאָס לידל מיר זינגען - אוי, שפּיל עס מיר, שפּיל!

## קליינער יתום

וויין נישט, וויין נישט, קליינער יתום!  
שפּאָר די טרערן כאַטש דיך קוועלט,  
ווייל דאָס לעבן האָט נאָר צרות,  
אוי, ווי שלעכט, ווען טרערן פֿעלט.

שפּאָר די טרערן, ווי בריליאַנטן,  
וועסט אַמאָל זיי דאַרפֿן זייער—  
ווען דיין הערצל גייט שוין איבער,  
לאַז פֿון אויג אַרויס אַ טרער.

שלאַף שוין, שלאַף שוין, קליינער יתום,  
צי נישט מער אַרויס מיין בלוט—  
סיוועט דער הונגער דיך נישט קוועלן,  
וועסט אין שלאַף זיך פֿילן גוט.

סיוואַלט גאָר אפֿשר זיין פֿיל בעסער  
דיר, מיין יתום, און אויך מיר,  
דו זאַלסט אייביק-אייביק שלאַפֿן,  
איך דיין מאַמע לעבן דיר.

וויין נישט, וויין נישט, קליינער יתום!  
אוי, ווי שלעכט, ווען ס'פֿעלט אַ טרער,  
ווען דאָס האַרץ איז פֿול מיט ליידן  
און די אויגן זענען לער.



## די נאכט קומט אָן צו שוועבן

ווידער איז אַ טאָג אַוועק,  
די נאכט קומט אָן צו שוועבן,  
נענטער מיט אַ טאָג צום ברעג,  
ווי ס'ענדיקט זיך דאָס לעבן;  
ווידער איז אַ נאכט פאַרביי,  
ס'איז ווידער טאָג געוואָרן,  
אַזוי יאָגן זיך די צוויי  
שוין לאַנגע לאַנגע יאָרן.

אַזוי יאָגן זיך די צוויי,  
נישט מער צוריק זיך קערן,  
מיט אַ זיפֿץ באַגלייט איך זיי,  
און קוק זיי נאָך מיט טרערן—  
אין זיי פֿליען, גלייך פֿון זיי  
וויל קיינער זיין דער צווייטער,  
ס'קומען טעג אין נעכט אויפֿסניי  
אַ בליק און לויפֿן ווייטער.

אַזוי פֿליען אָן שום ציל  
די טעג שוין לאַנגע יאָרן,  
פֿון דעם נאַריש ווילדן שפּיל  
שוין אַלט און קראַנק געוואָרן.  
ווי לאַנג נאָך, איר נעכט און טעג,  
וועט איר זיך אַזוי יאָגן?  
מאַכט אַ סוף שוין צום געיעג,  
כיקעניס לענגער נישט פֿאַרטראַגן.

## הונגעריק דיין קעצעלע

שלאַף שוין, מיין הונגעריק מיידעלע,  
מאך שוין די אייגעלעך צו,  
הונגעריק איז אויך דיין מאמעלע,  
און וויינט נישט און שרייט נישט ווי דו.  
לערן זיך, קינד, פון דיין מאמעלע,  
נעם אַלץ ווי זי נעמט פֿאַר ליב,  
מאַרגן ס'זעט אויפֿשטיין מיין מיידעלע,  
וועט זיין אַ סך ברויט אין שטובֿ—  
איי ליו, ליו, איי ליו, ליו, ליו, ליו.  
שלאַף שוין, מיין קרוינעניו.

שלאַף שוין, מיין נאַריש קליין מיידעלע,  
וואָס איז היינט עפעס מיט דיר?  
הונגעריק איז אויך דיין קעצעלע  
און ס'האַט גאָר קיין טענות צו מיר,  
הער, ווי עס מיאַוקעט, עס רעדט צו דיר:  
— מיידל, לאַז מאמען צורו!  
הונגעריק איך אויך, קליין קעצעלע,  
און כ'וויין נישט אַזוי ווי דו—  
איי ליו, ליו, איי ליו, ליו, ליו, ליו,  
שלאַף שוין, מיין קרוינעניו!

שלאַף שוין, מיין אַרעם קליין מיידעלע,  
ווייל דער שלאַף לינדערט די נויט,  
הונגעריק איז אויך דיין ליאַלקעלע  
און וויינט נישט און מאַנט נישט קיין ברויט.  
לערן זיך, קינד, פֿון דיין ליאַלקעלע,  
ווייסט וואָס זי טראַכט אַצינד?  
— אוי, ווי באַטריבט איז אַ מאמעלע,  
ווען הונגעריק איז איר קינד—  
איי ליו, ליו, איי ליו, ליו, ליו, ליו,  
שלאַף שוין, מיין קרוינעניו!

## משהלע

(דועט)

משהלע, ביסט עפעס מיר אזוי פֿארסאָפּעט –  
ווער האָט דיר דאָס הענטעלע אזוי צעדראָפּעט?  
האָסט געשלאָגן זיך אין פֿעלד,  
ס'נעזל איז דיר אויך צעקרעלט,  
ס'בלוט נאָך קאָפּעט.

– טאָטעניו, דאָס האָב איך זיך אין הויף ביים רבין,  
פֿאַרריכטנדיק די הייזעלען, אַ שטאָך געגעבן;  
נישט געשלאָגן זיך אין פֿעלד –  
מיט דער נאָדל צעקרעלט,  
כיזאַל אזוי לעבן!

– משהלע, וואָס איז געשען? איך מוז דאָס וויסן –  
ווער האָט דיר די הייזעלעך אזוי צעריסן?  
עפעס ביסטו מיר פֿאַרוויינט –  
אפּשר האָט דער רבי הינט  
דיך געשמיסן?

– טאָטעניו, דער רבי האָט מיך נישט געשמיסן,  
מינע הייזעלעך ווייס איך נישט ווער ס'האָט צעריסן.  
מיר געזאָגט האָט מאַטעלע,  
ער האָט זיך ס'קאָפּאָטעלע  
אויך צעריסן.

– משהלע, דעם אויגן-בליק אַהער צום טאָטן!  
דו האָסט זיך, מיין ייִנגעלע, אַליין פֿאַרראַטן.  
דיר געזאָגט שוין ס'איז נישט פֿיין  
מאָטל זאָל דיין חבֿר זיין,  
גענאַרסט דעם טאָטן.

– טאָטעניו, כ'האָב נישט געוואָלט מיט אים זיך שפּילן,  
נו האָט ער געגעבן מיר זיין זיידנס ברילן,  
אים דערפֿאַר האָב איך געשענקט  
ס'פּידעלע, וואָס ד'האָסט געברענגט,  
כיזאַל ד'רויף שפּילן.

– משהלע, ביסט אומפֿאַרשעמט, דו וועסט דאָס פּילן,  
כיוויל דו זאָלסט מיט מאַטעלען זיך מער נישט שפּילן,  
ס'פּידעלע דעם אויגן-בליק,  
ברענגען זאָלסטו מיר צוריק,  
גיב אָפּ די ברילן.

– טאָטעניו, כ'האָב'ס ציריק געוואָלט, ער וויל נישט וויסן,  
האָבן מיר זיך ביידע הינט צעקרעלט, צעביסן.  
מיין הויז צעפּליקט האָט מאַטעלע  
און איך האָב אים ס'קאָפּאָטעלע  
אויך צעריסן.

## ארבעטלאַזער-מאַרש

איינס, צוויי, דריי, פֿיר,  
ארבעטלאַזע זענען מיר,  
נישט געהערט חדשים לאַנג  
אין פֿאַבריק דעם האַמער-קלאַנג,  
ס'ליגן כלים קאַלט, פֿאַרגעסן,  
ס'נעמט דער זשאַווער זיי שוין פֿרעסן,  
גייען מיר אַרום אין גאַס,  
ווי די גבירים פּוסט-און-פּאַס,  
ווי די גבירים פּוסט-און-פּאַס.

איינס, צוויי, דריי, פֿיר,  
ארבעטלאַזע זענען מיר,  
אַן אַ בגד, אַן אַ היים,  
אונדזער בעט איז ערד און ליים,  
האַט נאָך ווער וואָס צו געניסן,  
טיילט מען זיך מיט יעדן ביסן,  
וואַסער, ווי די גבירים וויין,  
גיסן מיר אין זיך אַרײַן,  
גיסן מיר אין זיך אַרײַן.

איינס, צוויי, דריי, פֿיר,  
ארבעטלאַזע זענען מיר,  
יאָרן לאַנג געאַרבעט שווער,  
און געשאַפֿט אַלץ מער און מער  
הייזער, שלעסער, שטעט און לענדער  
פֿאַר אַ הייפֿעלע פֿאַרשווענדער,  
אונדזער לוינ דערפֿאַר איז וואָס?  
הונגער, נויט און אַרבעטלאַז,  
הונגער, נויט און אַרבעטלאַז.

איינס, צוויי, דריי, פֿיר,  
אַט אַזוי מאַרשירן מיר,  
אַרבעטלאַזע, טריט נאָך טריט  
און מיר זינגען זיך אַ ליד  
פֿון אַ לאַנד, אַ וועלט אַ נייע,  
ווי עס לעבן מענטשן פֿרייע,  
אַרבעטלאַז איז קיין שום האַנט,  
אין דעם נייעם פֿרייען לאַנד,  
אין דעם נייעם פֿרייען לאַנד.

## אן ארבעטלאזער

אַט דריי איך אַזוי זיך שוין וואָכן, חדשים אַרום אין די גאַסן ביז סיפּאַלט צו די נאַכט, און זיך אַלץ אַ מיטל, כּיזאַל קענען פּאַרגעסן, אַז איך וועל, ווי נעכטן, היינט ווידער נישט עסן, נו, גיי איך אַזוי זיך און קלער אַלץ און טראַכט.

נו, פּאַלט מיר אין פּלוצלונג, כּוועל ציילן די הייזער, די קראַמען, די קונים וואָס גייען אַרײַן, כּדי נישט צו פּײַלן דעם ווייטיק אין מאַגן, ווי עפעס אַ וואַרעם האַלט דאָרט אין איין נאַגן-אַ זעלטן גוט מיטל וועט דאַכט זיך דאָס זײַן.

נאָר ווי אויף להכעיס, דעם שטנס אַ שפּיצל, אַ קרעמל פֿון עסנוואַרג ווי נאָר אַ הויז, און ס'ווינקען זייער תּאַווהדיק, רייצן און ציען, ווי מיידלשע אויגן וואָס ברענען און גליען, די פּרישינקע זעמל פֿון קוישן אַרויס.

נו, שטיי איך אַזוי זיך און עס מיט די אויגן, די זעמל, און כּיפּײַל ווי מיר וואַסערט אין מויל, נו, זוך איך אַ מיטל, כּיזאַל קענען פּאַרגעסן, אַז איך וועל, ווי נעכטן, היינט ווידער נישט עסן, און אַלץ אין מיר ציטערט פֿון אימה און גרויל.

נו, פּאַלט מיר אין פּלוצלונג, כּוועל הינט אין גאַס ציילן, פּאַראַן הינט, וואָס שפּרינגען פֿון ווילטאַג אַרום, באַפּוצט און באַהאַנגען מיט מאַרקעס און גלעקלעך; פּאַראַן הינט פּאַרדאַרטע וואָס קוקן אויס שרעקלעך, וואָס דרייען זיך הונגעריק הפּקר אַרום.

נאָר ווי אויף להכעיס, שוין ווידער דער שטן, אַ הונט שטייט און גריזשעט אַ טרוקענעם בײַן, און אַט קומט אַ צווייטער, זיי נעמען זיך בײַסן, ס'וויל איינער בײַם צווייטן דעם בײַן אַרויסרײַסן, נו, שטיי איך און שמייכל און קריץ מיט די צײַן.

## ס'איז גוט

ס'איז גוט, ס'איז גוט, ס'איז גוט,  
די י'דעלעך שרייען: ס'איז גוט,  
דער שונא, דער ווילדער,  
גייט גרויזאם און שנעל-  
און ווי נאָר ער קומט,  
ווערט פֿון לעבן אַ תּל,  
און י'דעלעך שרייען: ס'איז גוט,  
און י'דעלעך קוועלן - ס'איז גוט,  
ס'איז וואויל, ס'איז פֿיין,  
ס'יקען בעסער נישט זיין.

ס'איז גוט, ס'איז גוט, ס'איז גוט,  
די י'דעלעך שרייען: ס'איז גוט,  
דער שונא גייט פֿאַרויס,  
מיט בלוט און מיט שאַנד-  
און שלינגט אין טאָג טעגלעך  
אַ לאַנד נאָך אַ לאַנד,  
ס'איז וואויל, ס'איז פֿיין,  
ס'איז וואויל, ס'איז פֿיין,  
ס'איז וואויל, ס'איז פֿיין,  
וואָס מער ער שלינגט אין.

ס'איז גוט, ס'איז גוט, ס'איז גוט,  
די י'דעלעך שרייען: ס'איז גוט,  
דער שונא פֿרעסט לענדער  
און נעמט אָן אויפֿהער,  
דער מאָגן אַ פֿולער  
פֿאַרנעמט שוין נישט מער-  
און י'דעלעך שרייען: ס'איז גוט,  
און י'דעלעך קוועלן - ס'איז גוט,  
ס'איז וואויל, ס'איז פֿיין,  
זיין מאָגן נישט ריין.

ס'איז גוט, ס'איז גוט, ס'איז גוט,  
די י'דעלעך שרייען: ס'איז גוט,  
דער שונא אייראָפּע האָט  
האַלב שיין באַזעצט  
און האַלט אין איין נעמען.  
דער בויך אים שיעור פּלאַצט,  
און י'דעלעך שרייען: ס'איז גוט,  
און י'דעלעך קוועלן - ס'איז גוט,  
און י'דעלעך קוועלן - ס'איז גוט,  
ס'יקען מער נישט אַרין.

ס'איז גוט, ס'איז גוט, ס'איז גוט,  
די י'דעלעך שרייען: ס'איז גוט,  
דער שונא פֿון נעמען  
איז מיד שוין און קראַנק,  
זיך איבערגעפֿרעסן  
און האָט קיין אויסגאַנג-  
און י'דעלעך שרייען: ס'איז גוט,  
און י'דעלעך קוועלן - ס'איז גוט,  
און י'דעלעך שרייען: ס'איז גוט,

זײַן סוף וועט באַלד זײַן.  
... אמן

קראַקע-געטאָ, מאי 1942

## מינוטן פֿון בטחון

יידן! זאל זיין פֿריילעך!  
שוין נישט לאַנג, איך האָף  
סיעקט באלד די מלחמה,  
עס קומט באלד זייער סוף.  
פֿריילעך! נאָר נישט זאַרגן  
און נישט אַרומגיין טריב,  
האַט געדולד, בטחון—  
און נעמט אַלץ אָן פֿאַר ליב ...

נאָר געדולד, בטחון,  
נישט לאַזט אַרויס פֿון האַנט,  
אונדזער אַלט פֿלי זין,  
וואָס האַלט אונדז נאָר באַנאַנד.  
הוליעט, טאַנצט תּלינים!  
שוין נישט לאַנג, איך האָף—  
געווען אַמאָל אַ המן  
עס וואַרט אויף אים זיין סוף.

הוליעט! טאַנצט תּלינים,  
ליידן קען אַ ייד,  
סיוועט די שווערסטע אַרבעט  
אונדז קיין מאָל מאַכן מיד.  
קערן? זאל זיין קערן!  
כל-זמן איר וועט זיין,  
איז אומזיסט דאָס קערן,  
סיוועט דאָ נישט ווערן ריין ...

וואַשן? זאל זיין וואַשן!  
קינס רויטער פֿלעק  
הבֿלס בלוט פֿון האַרצן  
דאָס וואַשט זיך נישט אַוועק ...  
טרייבט אונדז פֿון די דירות!  
שניידט אָפֿ די בערד!  
יידן! זאל זיין פֿריילעך! ...  
מיר האָבן זיי אין דרערד ...

קראַקע, 2 אַקטאָבער 1940



## בלומקע, מיין זשידווקע

(דועט)

בלומקע, מיין זשידווקע,  
אַך, זײַ פֿון גאַט געזעגנט,  
האַסטו אפֿשר מינע ציגעלעך  
ערגעץ וווּ באַגעגנט?  
– כּ׳האַב זײַ, ליבער סטאַכו,  
אין ערגעץ נישט געטראָפֿן,  
אוי, וועט הינט דײַן בייזער טאַטקע  
דײַך דערפֿאַר באַשטראָפֿן.

– געחלומט פֿון דיר, סערצע,  
געזען אין פֿעלד דײַך ליגן,  
פלוצלונג קוק איך, אַך, וווּ זענען  
מינע וויסע ציגן?  
– אפֿשר, ליבער סטאַכו,  
ס׳איז אַנדערש נישט צו קלערן,  
זענען זײַ אין וואַלד פֿאַרקראַכן–  
אוי, דאַרט וווינען בערן!

– באַזשע! אַך, מיין בלומקע,  
וואָס זאַל איך איצט באַגינען,  
נישט געהיטן מינע ציגעלעך,  
דײַך געהאַט אין זינען.  
– זײַ קײַן נאַר מיין סטאַכו,  
נישט דיר באַשערט איז בלומקע,  
ליבער, נעם אַרויס דײַן פֿײַפל,  
שפּיל מיר אויף אַ דומקע.

– כּ׳וועל מיין טאַטנס קראַווקע  
און אַלץ וואָס כּ׳האַב פֿאַרקויפֿן,  
לאַמיר ביידע, שיינע בלומקע,  
ערגעץ ווייט אַנטלויפֿן.  
– זײַ קײַן נאַר, מיין סטאַכו,  
אוי, נישט פֿאַרקויף די קראַווקע!  
זוך דיר אויף אין דאַרף אַ גויקע–  
איך בין אַ זשידווקע!

רויטלעך שוין דער הימל,  
די זון פֿאַרגײט פֿאַוואַליע,  
אַך, וווּ זענט איר, מינע ציגעלעך,  
קומט באַוויינט מיין דאַליע.

## שוין שטיל איז אין געסל

שוין שטיל איז אין געסל,  
פֿאַרמאַכט שוין אלע קראַמען,  
דער זייגער שלאָגט ערגעץ אויס שוין ניין,  
ער זאָגט מיר אָן די בשורה,  
אַז באַלד אַראָפּ וועט קומען  
מיין טייער שרהלע, געזונט זאָל זי מיר זיין.

אַט זע איך איר שאַטן  
אין שטוב אַרום שוין שפּרינגען,  
זי אַיילט זיך, אַט עפֿנט זי די טיר,  
שוין הער איך איר געלעכטער,  
ווי ס'וואַלטן גלעקלעך קלינגען,  
און אַט שטייט מיין שרהלע אַ פֿריילעכע פֿאַר מיר.

– כ'בין הינט טאַקע פֿריילעך,  
ס'וועט יאָסל זיך אויך פֿרייען,  
כ'האַב שוין מיין אויסשטייער אויפֿגענייט,  
נאָך מעבל און אַ דירה,  
און דאָן נעם איך זיך נייען  
צו אונדזער חתונה מיין אייגן חופּה-קלייד.

– און דאָן צו דער חופּה –  
ס'איז ליכטיק ווי ביי שררים,  
נאָך איין אויגנבליק צום הרי-אַת,  
און דאָן דאָס מצווה-טענצל –  
אַ פֿריילעכס שפּילט, קלעזמאַרים!  
כ'האַב מיט מיין שרהלען שוין חתונה געהאַט.

– און דאָן וועט מיין יאָסל  
אויף אויסהאַלטונג פֿאַרדינען,  
און איך וועל חוץ נייען פֿירן ס'הויז,  
– און שרהלע מיין ווייבל  
צום יאָר מיר געווינען  
אַ טייער ייִנגעלע אים האַלטן אויף מיין שויס.

און זינגענדיק דאָס לידל  
פֿון ראַזשינקעס מיט מאַנדלען,  
וועל קוקן ווי ס'ייִנגעלע שלאָפֿט אין,  
אַ וויגעלע, מיין שרהקע,  
אַ שיינס וועל איך אויסהאַנדלען,  
ווי ביי דעם גרעסטן גבֿיר אַ וויגעלע מוז זיין.

– דו האַנדלסט שוין אַ וויגל,  
פֿאַרגעסן האַסט אַ פֿנים,  
מיר האַבן נאָך נישט, יאַסעלע דו מיין,  
קיין מעבל און קיין דירה,  
מיר זענען צוויי קבצנים,  
כ'מיין אונדזער חתונה וועט אַזוי גיך נישט זיין.

## אַבֿרהמעלע און יאַסעלע

אַבֿרהמעלע, גיב נאָר אַ קוק,  
די זון, ווי שיין זי שיינט!  
ווי אלץ אין פֿעלד שוין וואַקסט און בליט,  
כּיהאַב עפעס זייער קיין חשק ניט  
צו גיין אין חדר היינט—  
די זון ווי שיין זי שיינט.

— אוי, יאַסעלע, ווי כּיבין אַ ייד!  
איך טראַכט דאָס אויך אַצינד,  
ווי פֿריילעך איז דאָ איצט, ווי שיין,  
עס ווילט זיך נישט אין חדר גיין,  
נאָר ווייסט, דאָס איז אַ זינד,  
איך טראַכט דאָס אויך אַצינד.

אַבֿרהמעלע, דו זעסט אין פֿעלד  
אַ בין פֿליט שוין אַרום?  
און דאָרט שטייט אויף אַ צווייגעלע  
אַ גאַלדן זומער-פֿייגעלע.  
אַבֿרהמל, גיכער קום!  
אַ בין פֿליט שוין אַרום.

כּיזע, יאַסעלע, ווי כּיבין אַ ייד,  
נאָר וואַרט נאָך איין מינוט,  
דאָס פֿייגעלע איז טאַקע שיין,  
נאָר וואָס וועט אָבער מאַרגן זיין,  
דעם רבין קענסטו גוט ...  
אוי, וואַרט נאָך איין מינוט.

— אַבֿרהמעלע, אוי, נאַרעלע,  
פֿאַר מאַרגן זאָרג זיך ניט  
תּירוצים איז פֿאַראַן גענוג,  
מען דאַרף נאָר זיין אַ ביסל קלוג—  
זע, ס'פֿייגעלע איצט פֿליט!  
פֿאַר מאַרגן זאָרג זיך ניט.

— אוי, יאַסעלע, איך וואָרן דיך  
נישט גיי, ווי כּיבין אַ ייד.  
דאָס האָט דער שטן דאָרט אין פֿעלד  
זיך אין אַ פֿייגעלע פֿאַרשטעלט,  
דאָס שלעפט ער אונדז און ציט—  
נישט גיי, ווי כּיבין אַ ייד.

— אַבֿרהמעלע, דו גייסט אַוועק?  
נו גיי, איך בלייב אַליין,  
נאָר זאַגסטו אויס אַ וואַרט פֿון מיר,  
בײַ מיין נאַמנות שווער איך דיר,  
צעברעך איך דיר אַ ביין,  
נו גיי, איך בלייב אַליין.

## כיוויל נישט אזא חתן

ברענגט דער שדכן מיר א שידוך,  
קוועלן פֿון אים אלע,  
הייסט דער חתן גאָר בנימין,  
מיר געפֿעלט נישט אזא נאָמען,  
כיוויל נישט זיין זיין כלה,  
אוי, כיוויל נישט זיין זיין כלה.

[רעפֿרען]

אוי וויי, מאַמעניו!  
פֿאַרוואָס גיסטו מיר קיין רו,  
כיוויל נישט נעמען  
אַבי וועמען,  
טייערע מאַמעניו,  
אוי, טיערע מאַמעניו!

ברענגט דער שדכן מיר א שידוך,  
תנאים שוין באַשלאָסן,  
הייסט ער יאַנקל נאָך זיין זיידן,  
כיקען דעם נאָמען אויך נישט ליידן,  
כיוויל נישט אזא חתן.

[רעפֿרען]

אוי, וויי, מאַמעניו! ...

ברענגט דער שדכן מיר א חתן,  
זאָגט ראיז גאָר א שררה,  
הייסט ער נעבעך שלמה-זישע,  
רעדט נאָר ייִדיש, פֿע, א בוששה!  
כיוויל נישט אזא צרה,  
אוי, כיוויל נישט אזא צרה

[רעפֿרען]

אוי, וויי, מאַמעניו! ...

ברענגט דער שדכן מיר א חתן,  
אַן אויסנאַם פֿון אלע,  
הייסט ער וואַדעק, נאָר א צרה—  
וואַדעקס מאַמע הייסט אויך שרה  
פֿונקט ווי איך זיין כלה —  
אוי, וויל זי נישט די כלה.

[רעפֿרען]

אוי, וויי, מאַמעניו,  
שיקט שוין גאָט מיר איינעם צו,  
טרעפֿט א צרה,  
הייס איך שרה,  
וויי מיר, מאַמעניו,  
אוי, טיערע מאַמעניו.

## איך האָב דיך ליב

איך האָב דיך ליב, עס פֿעלן ווערטער מיר,  
מיין שטאַרקע ליבע אַרויסצוזאָגן דיר,  
איך האָב דיך ליב, דאָך שעלט איך דעם מאַמענט  
אין יענעם טאָג, ווען איך האָב דיך דערקענט,  
דיך האָט געבענטשט מיט שיינקייט די נאַטור,  
ביסט זייער אַ שיינע, גראַציעז איז דײַן פיגור,  
וואָס נוצט אַ בלום, וואָס זעטיקט ס'אויג נאָר בלויז,  
אַ בלום וואָס גיט קיין דופט פֿון זיך אַרויס.

[רעפֿרען]

איך האָב דיך ליב, עס פֿעלן ווערטער מיר,  
מיין שטאַרקע ליבע אַרויסצוזאָגן דיר,  
איך האָב דיך ליב, דאָך שעלט איך דעם מאַמענט  
אין יענעם טאָג, ווען איך האָב דיך דערקענט.

איך האָב דיך ליב, דאָך ביסטו נישט פֿאַר מיר,  
דיר פֿאַסט אַ חתן אַ ריכער קאַוואַלייר,  
וואָס איז בלויז גוף און פֿוסט אַזוי ווי דו,  
און האָט אַן אויטאָ, אַ שאַפֿער אויך דערצו,  
און געלט אַ סך, ביסט דאָך פֿאַרליבט אין געלט,  
וועסט קענען קויפֿן זיך אַלץ וואָס דיר געפֿעלט,  
און נאָר דערפֿאַר האָסטו קיין האַרץ צו מיר,  
איך האָב רחמנות, רחמנות, אויף דיר.

[רעפֿרען]

איך האָב דיך ליב, עס פֿעלן ווערטער מיר,  
מיין שטאַרקע ליבע אַרויסצוזאָגן דיר,  
איך האָב דיך ליב, דאָך שעלט איך דעם מאַמענט  
אין יענעם טאָג, ווען איך האָב דיך דערקענט.

איך האָב דיך ליב, כּײַהאַב ליידער נישט געוואָסט,  
ווי פֿלאַך דו ביסט, אַך, ווי נאַריש און ווי פֿוסט,  
ס'הערשט אויף דער וועלט אַן עלנדקייט, אַ נויט,  
אַ קאַמף פֿאַר אַרבעט אויף לעבן און אויף טויט,  
אַ וויי-געשרי נעמט איצט די וועלט אַרום –  
דיר ליגט אין זינען נאָר פֿודער, שמינק, פֿערפֿום,  
דער פֿינסטער הוט, מאַדערנע קליידער פֿיל,  
דאָס איז דײַן חלום, דאָס איז דײַן לעבנסציל.

[רעפֿרען]

איך האָב דיך ליב, עס פֿעלן ווערטער מיר,  
מיין שטאַרקע ליבע אַרויסצוזאָגן דיר,  
איך האָב דיך ליב, דאָך שעלט איך דעם מאַמענט  
אין יענעם טאָג, ווען איך האָב דיך דערקענט.

## אוי, ברודערל, לחיים!

טרינק, ברודער, טרינק אויס  
דאָס גלעזל ביז צום גרונט,  
וועסטו ווערן פֿריש און מונטער,  
פֿריילעך און געזונט.

[רעפֿרען]

אוי, ברודערל, לחיים!  
טרינק אַ ביסעלע וויין,  
דאָס פֿאַרטרייבט די מרה-שחורה,  
יעדע זאַרג און פֿיין.

מיר איז אויך ס'לעבן  
אַמאָל געווען אַ לאַסט,  
כּיהאַב ווי דו גאַטס נאַריש וועלטל  
ווי דעם טויט געהאַסט.

[רעפֿרען]

אוי, ברודערל, לחיים! ...

איצט, ברודער, טרינק איך  
און פֿיל זיך פֿריש, געזונט,  
ווען מען שלעפֿט דעם קראַנקן איין,  
דאָן שמערצט אים נישט די ווונד.

[רעפֿרען]

אוי, ברודערל, לחיים! ...

איצט, ברודער, טרינק איך,  
און וואָס פֿעלט מיר אַצינד?  
כּיפֿיל זיך גליקלעך ווי אַ קיניג,  
פֿריילעך ווי אַ קינד.

[רעפֿרען]

אוי, ברודערל, לחיים! ...

איצט, ברודער, טרינק איך,  
און ווען עס רוישט אין קאַפּ,  
פֿייף איך אויף דער גאַנצער וועלט  
און טאַנץ מיר האַפּ, האַפּ, האַפּ,  
אוי, ברודערל, לחיים!  
טרינק אַ ביסעלע וויין,  
דאָס פֿאַרטרייבט די מרה-שחורה,  
יעדע זאַרג און פֿיין.  
אוי, ברודערל, לחיים!  
ווען עס רוישט אין קאַפּ,  
פֿייף איך אויף דער גאַנצער וועלט  
און טאַנץ מיר האַפּ, האַפּ, האַפּ.

## חנהלע און נחומל

(דועט)

חנהלע, מיין לעבן, חנהלע, דו מיין,  
כיוויל דו זאָלסט דאָס רעטעניש  
מיר געבן צו פֿאַרשטיין—  
ווען דו קומסט מיר אויפֿן זינען,  
מעגן רוישן די מאַשינען,  
מעג דאָס ביגלאַיזן ווערן קאַלט,  
האַב איך אַזוי ליב און גערן  
שעהן לאַנג פֿון דיר צו קלערן,  
כיזע פֿאַר מיר דיין טיער ליב געשטאַלט.

— נחומל, מיין לעבן, נחומל, דו מיין,  
איך וועל באַלד דאָס רעטעניש  
דיר געבן צו פֿאַרשטיין:  
דאָס באַווייזט דו האָסט מיך גערן,  
דאָך ביים נייען פֿון מיר קלערן,  
דאָס וועט נישט קיין טובֿה זיין פֿאַר מיר,  
ווען פֿאַרנעמען כיוועל דיין זינען,  
וועסטו קוים אויף ברויט פֿאַרדינען,  
און איך וועל דאָן הונגערן ביי דיר.

— חנהלע, מיין לעבן, חנהלע, דו מיין,  
וואָס איז פֿאַר אַן ענטפֿער,  
איך קען דיר נישט פֿאַרשטיין:  
כירעד פֿון ליבע, מיטן דרינען  
קומסטו וועגן ברויט פֿאַרדינען,  
אויב דו שרעקסט אַזוי זיך פֿאַר דער נויט,  
וועל איך קויפֿן צוויי מאַשינען,  
דו וועסט העלפֿן מיר פֿאַרדינען  
און זיי זיכער, ס'וועט זיין תמיד ברויט.

— נחומל, מיין לעבן, נחומל, דו מיין,  
האָסט זיך איצט באַקומען,  
איך קען דיר שוין פֿאַרשטיין—  
וועסט ביי מיר דאָס נישט אויספֿירן,  
כיוויל ביי דיר זיך נישט רוינירן,  
שוין גענוג געפלאַגט זיך און גענייט!  
כיוויל פֿאַסטריגעס מער נישט ציען,  
יונגערהייט ביי דיר פֿאַרבלען,  
איך וויל לעבן און געניסן פֿרייד.

— חנהלע, מיין לעבן, חנהלע, דו מיין,  
האָסט אַצינד שוין טענות,  
וואָס וועט דערנאָכטן זיין—  
געלט, נאָר געלט וועסטו באַגערן  
און דאָס לעבן מיר צעשטערן,  
ווען פֿאַרדינען כיוועל נישט אַזוי פֿיל  
דאָ אַ הוט און דאָ אויף קליידער—  
און איך בין דאָך נאָר אַ שניידער,  
כיזע אַרויס ס'וועט זיין אַ טרויעריק שפּיל.

— נחומל, מיין לעבן, נחומל, דו מיין,  
ביסט געווען מיין חתן,  
מיין מאַן וועסטו נישט זיין.

## די ליאלקע

קום, שלמהלע ליבער, נעם ס'וויגל מיט זיך,  
מיר וועלן זיך שפילן אצינד.  
דו וועסט זיין דער טאטע, די מאמעניו איך,  
די ליאלקע וועט זיין אונדזער קינד.

דו וועסט אהיים קומען, נישט ברענגען קיין געלט,  
און איך וועל זיך קריגן מיט דיר:  
אוי, גזלן! דאָס קינד נעבעך ציטערט פֿון קעלט  
און דו קויפֿסט קיין שיכלעך פֿאַר איר.

דו וועסט אהיים קומען פֿאַרזאַרגט און פֿאַרטראַכט  
און איך וועל מיט פעס צו דיר צו:  
אוי, גזלן! דאָס קינד נעבעך הונגערט און שמאַכט,  
אוי, וואָס פֿאַר אַ טאַטע ביסטו!

און וועט דאָס קינד וויינען, ס'וועט הונגעריק זיין,  
אין שטוב נישט קיין ברויט, נישט קיין געלט,  
נו וועל איך עס שעלטן: אַ מיתה נעם אין!  
אַזוי ווי מײַן מאַמע מיך שעלט.



## מאטעלע

(דועט)

וואָס וועט דער סוף זײַן, מאָטל, זאָג-זשע מיר?  
ביסט ערגער נאָך פֿון פֿריער געוואָרן,  
באַקלאַגט האָט זיך דער רבי היינט אויף דיר,  
אַז דו דערגייסט אים זײַנע יאָרן.  
ס'איז נישט גענוג דו ווילסט נישט לערנען גאָר,  
דעם רבין נעבעך טוסט דערצערנען,  
שלאַגסטו זיך אַרום און שפּילסט זיך נאָר,  
און שטערסט די קינדערלעך דאָס לערנען?

– נישט אמת, טאָטע, וואָס דער רבי זאָגט,  
אַ שלעכטער מענטש, נישטאַ זײַן גלייכן,  
פֿאַרוואָס דערציילט ער נישט, ווי ער אונדז שלאַגט,  
זע, טאָטעניו, דעם בלאַען צייכן.  
כ'האַב מיט אַברהמלען זיך צעווערטלט בלויז,  
ער האָט מיין חומשל צעריסן,  
דערפֿאַר האָט אונדז דער רבי אויף זײַן שויס  
נאָך מיט אַ ניגונדל געשמיסן.

– וואָס וועט דער סוף זײַן, מאָטל? ענטפֿער דרויף:  
די שכנים זאָגן, כ'מוז זיי גלויבן,  
דו יאָגסט זיך גאַנצע טעג אַרום אין הויף,  
און חֲבֵרַסְט זיך מיט יאַנעקס טויבן, –  
צי איז דאָס שײַן פֿאַר יידן, זאָג אליין,  
מיט טויבן זיך אַרום צו יאָגן?  
האַסט נעכטן, מאָטל, ווידער מיט אַ שטיין  
דעם שכנס שויבן אויסגעשלאָגן?

– נישט אמת, טאָטע, ס'איז נאָר קוים אַרויס  
אַ שטיקל שויב, מען קעניס צוקלעבן.  
איך יאָג זיך נישט, איך קוק זיך צו נאָר בלויז,  
ווי שײַן די טיבעלעך זיך שוועבן,  
ווי פֿרײַ זיי שפּרינגען זיך אַרום אין הויף,  
ווי שײַן די קערנדלעך זיי פּיקן,  
ווי שנעל זיי גיבן זיך אַ לאַז אַרויף,  
ווען זיי אַ פֿרעמדע טויב דערבליקן.

– וואָס וועט דער סוף זײַן, מאָטל, כ'פֿרעג דיך נאָר?  
אַ גרויסער יונג, קיין עין-הרע.  
ווען איך בין אַלט געוועזן דרײַצן יאָר,  
געקענט ווי וואַסער די גמרא,  
אַ ייד מוז לערנען תורה מיט גרויס פֿרייד,  
נישט האָבן נאַרישקייט אין זינען –  
אַז וויל דעם מענטש, וואָס איז צו גאָט, צו לייט,  
וואָס קען גוט לערנען און געלט פֿאַרדינען.

– דער זיידע האָט אַמאָל דערציילט פֿון דיר,  
פֿלעגסט אויך נאָך טיבעלעך זיך יאָגן,  
ביסט אויך פֿיל בעסער נישט געווען פֿון מיר,  
דיין רבי האָט דיך אויך געשלאָגן,  
היינט קענסטו לערנען און האָסט געלט דערצו,  
האַב, טאָטעניו, פֿאַר מיר קיין מורא,  
ווען איך וועל ווערן גרויס, וועל איך, ווי דו,  
פֿאַרדינען געלט און לערנען תורה.

## נאך א גלעזעלע טיי

(דועט)

בערעלע, מיין ליבינקער,  
כ׳האָב צו דיר אַ בקשה,  
– פּערעלע, מיין ליבינקע,  
וואָס איז דיין בקשה?  
– ווען מיט מזל איך וועל האָבן  
אַ ייִנגעלע אין פּריידן,  
וויל איך אונדזער קינד זאָל הייסן  
נאָך מיין פּרומען זיידן.

– פּאַרוואָס עפעס נאָך דיין זיידן?  
כ׳האָב דאָך אויך אַ דעה,  
האַסט דאָך ערשט געהאַט אַ מיידל  
נאָך דיין באַבע לאה.

– בערעלע, מיין מאַנעלע,  
כ׳וויל דיר עפעס דערמאַנען—  
– פּערעלע, מיין וויבעלע,  
וואָס ווילסטו מיך דערמאַנען?  
– דו פּאַרגעסט, אַז אונדזער לייבקע  
הייסט שוין נאָך דיין זיידן,  
פּאַרוואָס קלויבסטו זיך די יונגען,  
וואַרפּסט מיר צו די מיידן?

– און דו פּאַרגעסט, אַז נאָך דיין טאַטן  
הייסט דאָך אונדזער נחום,  
ער איז דערפּאַר אין אים געראַטן—  
נישט קיין גרויער חכם.

– בערעלע, מיין טייערער,  
כ׳וויל דיר עפעס זאָגן —  
– פּערעלע, מיין טייערע,  
וואָס ווילסטו מיר זאָגן?  
– וואָס-זשע דאַרף מען איצט זיך קריגן,  
לאַמיר נאָך דערלעבן,  
וועל איך דווקא נאָך מיין זיידן  
סיקניד אַ נאַמען געבן.

– וואָס-זשע טאַקע איצט זיך קריגן  
און אומזיסט צו ריידן,  
אפּשר וועט גאָר זיין אַ צווילינג—  
סיקען גאָר זיין צוויי מיידן.

## שלמהלע ליבער

שלמהלע ליבער, כיוויל ענדלעך וויסן,  
זאָג מיר דעם אמת, וואָס איז מיט דיר?  
עפעס אַ סוד דאָכט זיך פּלאַגט דיין געוויסן,  
גייסט אַרום אומעטיק, ברוגז אויף מיר.

[רעפּרען]

שלמהלע ליבער, שלמהלע מיין,  
זאָג מיר דעם אמת, צי דאַרף אַזוי זיין.

שלמהלע ליבער, זאָג מיר גאַנץ אַפֿן,  
אין וואָס דיין זאַרג, דיין אומעט באַשטייט?  
האַט אַפֿשר ביילקע דיך ווידער געטראַפֿן  
און מיט איר נדן דעם קאַפּ דיר פֿאַרדרייט?

[רעפּרען]

שלמהלע ליבער, שלמהלע מיין,  
זאָג מיר דעם אמת, צי דאַרף אַזוי זיין.

שלמהלע ליבער, קענסט זיך דערמאַנען  
וואָס ערשט נישט לאַנג געזאַגט האָסטו מיר?  
אין אַ קליין שטיבל, נאָר מיט דיר צוזאַמען,  
וואָס פֿאַר אַ ווערט האָט דאָס לעבן אָן דיר.

[רעפּרען]

שלמהלע ליבער, שלמהלע מיין,  
זאָג מיר דעם אמת, צי דאַרף אַזוי זיין.

שלמהלע ליבער, דאַרפֿסט זיך נישט שעמען,  
זאָג מיר דעם אמת, זיי נישט פֿאַרשטעלט,  
האַסטו ליב ביילקען, צי ווילסטו זי נעמען  
בלויז נאָר דערפֿאַר, ווייל עס רייצט דיך איר געלט?

[רעפּרען]

שלמהלע ליבער, שלמהלע מיין,  
זאָג מיר דעם אמת, צי דאַרף אַזוי זיין.

שלמהלע ליבער, כיקען דיר דירויף שווערן,  
ס'וועט נישט קיין שלום זיין צווישן אייך,  
וועסט מיר נישט איין מאָל דערמאַנען מיט טרערן,  
כאַטש אין בין אַרעם און ביילקע איז רייך.

[רעפּרען]

שלמהלע ליבער, שלמהלע מיין,  
וועסט דאָן באַדויערן, נאָר שפעט וועט שוין זיין.

## אוי, נאַרישע בריאה

וואָס וויינסטו, וואָס קלאַגסטו, אוי, נאַרישע בריאה!  
ס'איז נעבעך פֿון דיר שוין אַ תּל,  
דיר וועט זיך נאָך טרעפֿן אַזאַ מין מציאה,  
ווי שלומקע דער שניידער-געזעל.

אַברהם דער אַלמן, אַ ייד ווי אַ שררה,  
פֿאַרמאָגט אַ סך זילבער און גאָלד,  
פֿלעגט ביי דיר זיך בעטן, געווען די פֿפרה,  
און דו האָסט נאָר שלומקען געוואָלט.

נאָר זאָרג זיך נישט, טאַכטער, נאָך וועלן בעלנים  
גענוג זיך געפֿינען אויף דיר,  
וועסט זען, אַז דער הולטיי, אַ קלאַג צו זיין פֿנים,  
וועט קומען זיך בעטן ביי דיר.

נו, זאָרג זיך נישט, טאַכטער, עס טרעפט ביי מאַגנאַטן,  
גענוג יונגע-לייט נאָך פֿאַראַן,  
וועסט זען, אַז דער שניידערק, אַ רוח אין זיין טאַטן,  
וועט זיין נאָך מיט מזל דיין מאַן.

## א מלאך ווערט געבאָרן

איז דאָס אמת, מאמעניו?  
דער רבי האָט געשוואָרן,  
פֿון יעדן קדיש, וואָס איך זאָג, –  
א מלאך ווערט געבאָרן?  
און דער טאָטע דאָרט אַליין  
טוט די מלאכים ציילן: –  
אוי, מאמע, כוועל קיין איינציק מאָל  
קיין קדיש נישט פאַרפעלן!

איז דאָס אמת, מאמעניו?  
דער זיידע האָט געשוואָרן,  
פֿון יעדן קדיש, וואָס איך זאָג, –  
א מלאך ווערט געבאָרן?  
און מיט די מלאכימלעך  
דער טאָטע טוט באַפעלן?  
אוי, מאמע, כוועל קיין איינציק מאָל  
קיין קדיש נישט פאַרפעלן.

איז דאָס אמת, מאמעניו?  
געהערט דאָס פֿון דעם זיידן:  
ס'באָדינען די מלאכימלעך  
דעם טאָטן אין גן-עדן,  
און דער טאָטע קוועלט פֿון זיי,  
ווי ער פֿון מיר פלעגט קוועלן?  
אוי, מאמע, כוועל קיין איינציק מאָל  
קיין קדיש נישט פאַרפעלן.

## מאמעניו, אן עצה

מאמעניו, אן עצה, אוי, וויל איך איצט פֿון דיר,  
כיקען אליין קיין עצה מיר געפֿינען:  
שלמהלע, דער שיינער יוג, ער שדכנט זיך צו מיר,  
כיליג אים, זאָגט ער, טאָג און נאָכט אין זינען,  
– זאָל דיר זיין צו מזל, טעכטערל דו מיין,  
אפֿשר וועט דאָס ענדלעך דיין רעכטער זיווג זיין, אוי, אוי,  
זאָלן טאָטע-מאָמע דיך שוין, גאָטעניו,  
פֿירן צו דער חופּה אין אַ מזלדיקער שעה.

– מיר געזאָגט שוין אָפֿן, ער וויל זיך מיט דיר זען,  
און די תנאים טאָקע באַלד באַשליסן.  
מאמעניו, דער שידוך וואָלט אַ גליק פֿאַר מיר געווען,  
נאָר איין סיבה פֿיניקט מיין געוויסן –  
– זאָגן דיר דעם אמת, טעכטערל דו מיין,  
ווילט זיך מיר נישט גלייבן דערפֿון זאָל עפעס זיין, אוי, אוי,  
הינטיקע בחורים, ס׳איז שוין אַזאַ וועלט,  
וועלן נעמען אַבי וועמען נאָר צוליבן געלט.

– מאמעניו, אָט טאָקע דער ענין שרעקט מיך זייער,  
שלמהלען האָב איך דערציילט אַ ליגן,  
אַ פֿעטער אין אַמעריקע האָב איך אַ מיליאָנער,  
כיוועל אַ גרויסן נדן פֿון אים קריגן.  
– איך האָב עגמת-נפֿש, טעכטערל דו, מיין,

האַסט געטאָן אַ פֿעלער, נו מילא זאָל שוין זיין, אוי, אוי,  
גיב איך דיר אַן עצה, מאַך דערפֿון אַ שוויג  
און מיר וועלן נאָך דער חופּה געבן אים אַ פֿיג.

– מאמעניו, איך וויל נישט, אַן עצה, אוי, מיר גיב!  
בעסער דאָכט זיך פֿריער איידער שפּעטער,  
צו וויסן אויב מיין שלמהלע האָט אמתדיק מיך ליב,  
צי ליבט ער נאָר מיין אויסגעטראַכטן פֿעטער.  
– נעם דיר נישט צום האַרצן, טעכטערל דו מיין,  
ס׳וועט נאָך מיט גרויס מזל אַ חתן פֿאַר דיר זיין, אוי, אוי,  
כאָטש דו האָסט קיין נדן, זיין פֿון אים געליבט,  
אָודאי איז אַן אַרעם מיידל עלנט אין באַטריבט.

## טריילי טרילילי

זיצט אַ פֿייגעלע אויף אַ ביימעלע,  
אַ האַרבסט-ווינטל בלאַזט אין פֿעלד, –  
ווייט אַוועק איז מיר מיין חתן שלמהלע,  
זוכן אַרבעט אין דער וועלט –

[רעפֿרען]

טריילי, טריילילי, אַ געזאַנג  
שיקט דאָס פֿייגעלע אַראָפֿ צו מיר,  
אוי! טריילי, טריילילי, אוי, ווי באַנג  
איז אונדז ביידע, מיר און דיר.

זינגט דאָס פֿייגעלע אַ קלאַג-לידעלע,  
ערגעץ שטאַרבט אין פֿעלד אַ בלום,  
געהאַט פֿון שלמהלען אַ טרויעריק בריוועלע –  
נויט און עלנד אומעטום.

[רעפֿרען]

טריילי, טריילילי, אַ געזאַנג ...

זינגט דאָס פֿייגעלע, אַך פֿון גרינעם גראַז,  
בינטעלעך שוין טרוקן היי,  
סיגייען אַרבעטער אַרום דאָרט אַרבעטלאַז,  
שלמהלע אויך צווישן זיי.

[רעפֿרען]

טריילי, טריילילי, אַ געזאַנג ...

זינגט דאָס פֿייגעלע, וויי, פֿון ביימעלע,  
בלעטלעך רייסט דער ווינט מיט כּעס,  
מחנות אַרבעטער און אויך מיין שלמהלע  
הונגערן אין מיטן גאַס.

[רעפֿרען]

טריילי, טריילילי, אַ געזאַנג ...

פֿלי, מיין פֿייגעלע, טיער בריאהלע!  
איבער ימען, ווייט און ברייט,  
ברענג פֿון שלמהלען אַ גוט ידעהלע  
און דערצייל אים, ווי איך לייד.

טריילי, טריילילי, אַ געזאַנג  
שיקט דאָס פֿייגעלע אַראָפֿ צו מיר,  
אוי! טריילי, טריילילי, אוי, ווי באַנג  
איז מיר, שלמהלע, אַן דיר.

## דער זינגער פֿון נויט

אוי, אַרעמער נאַרישער זינגער,  
ביסט נאָך אין דיין פֿאַך נישט געניט,  
דו קריכסט נאָר אין גבֿירישע הויפֿן,  
צי האָט דאָרט אַן אַפֿקלאַנג דיין ליד?

די רייכע, די זאַטע מאַגנאַטן,  
זיי רירט נישט דיין טרויעריק געמיט,  
פֿון זיי דאָרט באַקומסטו קיין גראַשן,  
צו זיי דאָרט דערגרייכט נישט דיין ליד.

און ווילסט אויף דיין זינגען מבינים  
און געלט אויך פֿאַרדינען דערביי?  
גי, זוך זיי אין אַרעמע הייפֿלעך,  
דאָרט זינג דינע לידלעך פֿאַר זיי.

און זינג זיי דאָס לידל פֿון עלנט,  
דאָס טרויעריקע לידל פֿון נויט,  
פֿון פֿינצטערע קויטיקע שטיבלעך,  
ווי ס'הויליעט דער מלאַך פֿון טויט.

פֿון בלאַסע פֿאַרקריפֿלטע קינדער,  
פֿון טרוקענע ברוסטן גענערט,  
וואָס וועקן נאָך איידער זיי בליען,  
נאָך איידער דער טויט זיי פֿאַרצערט.

יא, זינג זיי די טרויעריקע לידלעך,  
זיי זענען געשאפֿן פֿאַר זיי,  
דיין לידעלע וועט דאָרט באַגלייטן  
אַ הילכיקער יאַמער-געשריי.



## אַבְרַהַמֶל דַּעַר מאַרוויכער

אַן אַ היים בין איך יונג געבליבן,  
ס'האַט די נויט מיך אַרויסגעטריבן,  
ווען איך האָב נאָך קיין דרייצן יאָר געהאַט,  
אין דער פֿרעמד, ווייט פֿון מאַמעס אויגן,  
האַט אין שמוץ מיך די גאַס דערצויגן,  
געוואָרן איז פֿון מיר אַ ווילער יאַט.

איך בין אַבְרַהַמֶל, דער פֿעיקסטער מאַרוויכער,  
אַ גרויסער קינסטלער, כ'אַרבעט לייכט און זיכער,  
דאָס ערשטע מאָל, כ'וועליס געדענקען ביזן טויט,  
אַריין אין תּפֿיסה פֿאַר לקחנען אַ ברויט, אוי, אוי,  
כ'פֿאַר נישט אויף מאַרקן ווי יענע פּראַסטע יאַטן,  
כ'צופֿ נאָר ביי קאַרגע, שמוציקע מאַגנאַטן,  
כ'בין זיך מחיה, ווען כ'טאַפֿ אַזאַ מאַגנאַט,  
איך בין אַבְרַהַמֶל גאָר אַ ווילער יאַט.

אין דער פֿרעמד נישט געהאַט צום לעבן,  
געבעטן ברויט, אַן אַרעמער פֿלעגט נאָך געבן,  
נאָר יענע לייט, וואָס זענען תּמיד זאַט,  
פֿלעגן אַפֿט טרייבן מיך מיט צאָרן,  
ס'וואַקסט אַ גנבֿ, ס'איז מקוים געוואָרן, —  
אַ גנבֿ בין איך, נאָר אַ ווילער יאַט.

איך בין אַבְרַהַמֶל, דער פֿעיקסטער מאַרוויכער,  
אַ גרויסער קינסטלער, כ'אַרבעט לייכט און זיכער,  
אַ יאַט אַ קליינער אַריין אין קוטשעמענט,  
אַרויס אַ מזיק, אַ זעלטענער טאַלענט, אוי, אוי,  
כ'פֿאַר נישט אויף מאַרקן ווי יענע פּראַסטע יאַטן,  
כ'צופֿ נאָר ביי קאַרגע, שמוציקע מאַגנאַטן,  
כ'האַב ליב אַ מענטשן, אַ מילדן, אַ נאַש־בראַט,  
איך בין אַבְרַהַמֶל גאָר אַ ווילער יאַט.

שוין נישט לאַנג וועט דאָס שפּיל געדויערן,  
קראַנק פֿון קלעפֿ, גיפֿט פֿון תּפֿיסה-מויערן,  
נאָר איין בקשה כ'וואַלט אַזוי געוואַלט —  
נאָך מיין טויט, אין אַ טאַג אַ טריבן,  
זאָל אויף מיין מצבֿה שטיין געשריבן  
מיט אותיות גרויסע און פֿון גאָלד:

דאָ ליגט אַבְרַהַמֶל, דער פֿעיקסטער מאַרוויכער,  
אַ מענטש אַ גרויסער געווען וואַלט פֿון אים זיכער,  
אַ מענטש אַ פֿיינער, מיט האַרץ, מיט אַ געפֿיל,  
אַ מענטש אַ ריינער, ווי גאַט אַליין נאָר וויל, אוי, אוי,  
ווען איבער אים וואַלט געוואַכט אַ מאַמעס אויגן,  
ווען ס'וואַלט די פֿינצטערע גאַס אים נישט דערצויגן,  
ווען נאָך אַלס קינד ער אַ טאַטן וואַלט געהאַט,  
דאָ ליגט אַבְרַהַמֶל, יענער ווילער יאַט.

## אַרעמע שניידערלעך

וואָס וואָלט אַזוי געווען, מיין טייער עטעלע,  
ווען עס העלפֿט אונדז דער באַשעפֿער:  
מיר קויפֿן זיך אַ לאָס, אַזאַ מין צעטעלע,  
און מיר מאַכן דעם הויפֿט-טרעפֿער?  
– כּוואָלט, יאַסעלע, געמאַכט אַ באַל פֿאַר אַרעמעלייט  
פֿיין און ליב זיי אויפֿגענומען:  
נו, טרינקט, קבצנימלעך, און עסט געזונטערהייט,  
זאָל איך אַלע וווּיל באַקומען!

[רעפֿרען]

זיצט אַ שניידערל, נייט און נייט  
פֿאַר די גבֿירימלעך בגדים,  
לעבט אין דחקות, אין גרויס אַרעמקייט,  
די קינדער נעבעך נאַקעט אַדם,  
זיסער גאַטעניו, ס'איז שוין צייט,  
גענוג שוין צרות אונדז געגעבן,  
זאָלן אויך אַמאָל די אַרעמעלייט  
צופֿרידן זיין פֿון זייער לעבן.

– איך וואָלט מיין שניידערײַ געפֿירט גאַר גרויס און ברייט,  
צען געזעלן, צוויי טויז מיידן,  
נישטאַ אין אונדזער פֿאַך קיין אַרבעטסלאַזיקייט,  
ס'גאַנצע שטעטל מיר באַקליידן;  
און איך וואָלט ס'הויז געקויפֿט פֿון אונדזער ווירט דעם גבֿיר,  
ער פֿאַרביטערט אונדז דאָס לעבן,  
זיין שיינע וווינונג גלייך פֿאַרנומען וואָלטן מיר,  
אונדזער דירה אים געגעבן.

[רעפֿרען]

זיצט אַ שניידערל, נייט און נייט,  
פֿאַר די גבֿירימלעך בגדים,  
לעבט אין דחקות, אין גרויס אַרעמקייט,  
די קינדער נעבעך נאַקעט אַדם,  
זיצט אַ שניידערל, נייט און נייט  
און פֿלוצלונג נעמט גאַר אויס זיין צעטל,  
און דאָס שניידערל לעבט איצט זיך ברייט,  
איז איצט דער גרעסטער גבֿיר אין שטעטל.

ווי גוט וואָלט דאָס געווען, מיין טייער עטעלע,  
דעם הויפֿט-טרעפֿער כּוואָלט געווינען.  
ווי נעמט מען אַבער געלט אויף אַזאַ צעטעלע,  
ווען אויף ברויט מיר קוים פֿאַרדינען?

[רעפֿרען]

זיצט אַ שניידערל, נייט און נייט  
פֿאַר די גבֿירימלעך בגדים,  
לעבט אין דחקות, אין גרויס אַרעמקייט,  
די קינדער נעבעך נאַקעט אַדם,  
זיסער גאַטעניו, קיין שום פֿרייד  
איז אויף דער וועלט אונדז נישט געגעבן,  
זיצט אַ שניידערל, נייט און נייט  
און בלייבט אַ קבצן ס'גאַנצע לעבן.

## ביים טייכעלע

ליג איך מיר ביים טייכעלע,  
איינזאם און פֿארטראַכט,  
וואַקסט באלד אויס אַ מיידעלע,  
קוקט אויף מיר און לאַכט.  
וואָס באַגערסטו, מיידעלע  
שייניקע, פֿון מיר?  
– באַדן זיך אין טייכעלע  
שעם איך זיך פֿאַר דיר.

– שעם זיך נישט, שיין מיידעלע,  
מעגסט אין טיך אַרײַן,  
כישווער ביי מיין נאמנות דיר,  
כיוועל נישט קוקן, ניין!  
– כגלייב דיר נישט, מיין יינגעלע,  
שווערן איז קיין קונץ,  
איר שווערט אָפֿט, מיר גלייבן אײַך,  
דאַן גענאַרט איר אונדז.

– ווען דו גלייבסט מיין שבועה נישט,  
מיינסט, איך בין ווי זיי,  
בינד איך מיר די אויגן צו  
פֿעסט מיט קניפלעך צוויי.  
– קוקסטו אָבער, יינגעלע,  
כיוואָרן דיך אַצינד,  
ווערסטו אויף אַן אמתן  
הייזעריק און בלינד.

ליג איך מיר ביים טייכעלע,  
זע איך נישט קיין שיין,  
הער איך ווי דאָס מיידעלע  
שפּרינגט אין טיך אַרײַן,  
הער איך ווי זי לאַכט און זינגט,  
ס'הערט זיך ווייט איר שטים:  
– אַ, ווען דו וואַלסט יינגעלע,  
זען ווי פֿיין איך שוויים.

הער איך ווי זי לאַכט און זינגט:  
– קוק נישט, ווערסטו באלד בלינד,  
אוי, ווי הייס איז, יינגעלע,  
ס'וואַסערל אַצינד.  
– קום אַרויס שוין, מיידעלע,  
כ'האַלט שוין מער נישט אויס.  
– קוק נישט, קוק נישט, יינגעלע,  
כיגיי פֿון טיך אַרויס.

## פֿאַרוואָס, זאָג מיר, מאַמעניו

פֿאַרוואָס, זאָג מיר, מאַמעניו  
דער טאַטעשי זאַל לעבן  
האַט קיין מאָל נישט קיין צייט ווי דו  
מיט מיר זיך אָפּצוגעבן,  
מאַמעניו, אוי, מאַמעניו,  
זאָג-זשע מיר פֿאַרוואָס?

– ווייל ער איז אַן אַרבעטער,  
ביי יענעם נאָך דערצו,  
לויפֿט נישט פּוסט-און-פּאַס אַרום  
מיט ייִנגעלעך ווי דו.  
הער שוין אויף צו פּלוידערן,  
כײַהאַב קינד מײַנס דאָס נישט ליב,  
באַלד קומט אַן דער טאַטעשי, –  
נישט אויפֿגערוימט די שטוב.

– פֿאַרוואָס קומט דער טאַטעשי –  
כײַויל, מאַמעניו, דאָס וויסן,  
אַהיים פֿון דאָרט אַ ברוגזער,  
פֿאַרשוויצט און אָפּגעריסן?  
מאַמעניו, אוי, מאַמעניו,  
זאָג-זשע מיר פֿאַרוואָס?

– ווייל ער זעגט און הובלעוועט,  
אַז אַלץ אויף אים ווערט נאַס,  
יאָגט זיך נישט ווי דו אַרום  
מיט הינטעלעך אין גאַס.  
הער שוין אויף צו פּלוידערן,  
שוין דול פֿון דיר דער קאַפּ,  
באַלד קומט אַן דער טאַטעשי, –  
טראָג גיכער סײַמיסט אַראָפּ.

– פֿאַרוואָס טוט דער טאַטעשי,  
צו וואָס, פֿאַר וועמענס וועגן,  
די ברעטער דאָרטן הובלעווען  
אויף שטיקלעך זיי צעזעגן?  
מאַמעניו, אוי, מאַמעניו,  
זאָג-זשע מיר פֿאַרוואָס?

– דער טאַטע זעגט און הובלעוועט  
די ברעטער אַזוי לאַנג,  
ביז סײַוואַקסט פֿון רייע ברעטער אויס  
אַ טישעלע, אַ שאַנק.  
הער שוין אויף צו פּלוידערן,  
דאָס צינגל דיר באַהאַלט,  
באַלד קומט אַן דער טאַטעשי,  
דער אויוון איז נאָך קאַלט.

– פֿאַרוואָס, מאַמע, האָבן מיר –  
מיך טוט דאָס שטאַרק פֿאַרדריסן –  
אַן אַלט צעבראַכן שענקעלע,  
אַ פֿוילן טיש, אַ מיאוסן?  
מאַמעניו, אוי, מאַמעניו,  
זאָג-זשע מיר פֿאַרוואָס?

– ווייל, מיין קינד, אן ארבעטער  
אויף עסן קוים פֿארדינט,  
דער שוסטער ארבעט שיכעלעך  
און באַרוועס גייט זיין קינד.  
הער שוין אויף צו פלוידערן,  
נישט נודע מיך אזוי,  
אַט גייט שוין דער טאַטעשי  
און ס'עסן איז נאָך רוי.

## פֿאַרוואָס וויינסטו, שיינדעלע

פֿאַרוואָס וויינסטו, שיינדעלע, טעכטערל דו מײן,  
דיינע הייסע טרערעלעך רירן ביז צום בײן,  
דיינע הייסע טרערעלעך זאלן גיין פֿאַר גאַט,  
זאָג וואָס קוויילט דײַך, פֿאַר אַ מאַמען טאָר נישט זײן קײן סוד.

– אוי וויי, מאַמע, גאַט געטרייער!  
אין מײן האַרצן ברענט אַ פֿײער,  
עפעס ווי פֿאַרכישופֿט כּװאַלט געווען,  
עפעס האָט מיט מיר געטראָפֿן,  
כּײקען נישט עסן, כּײקען נישט שלאָפֿן,  
כּװײיס נישט, מאַמע, וואָס מיר איז געשען.

– אַפֿשר טוט וויי סײַקעפעלע, טעכטערל דו מײן,  
אַפֿשר אַ בײז אויגעלע, סײַקען אַלץ מיגלעך זײן,  
יעדן טאָג שדכּנימלעך שלאָגן אָפֿ די טיר,  
ווערסט מיט מזל באַלד אַ כּלה פֿאַר אַ רײכן גבֿיר.

– אוי וויי, מאַמע, כּװועל אַנטלױפֿן,  
כּװײל פֿאַר געלט זײך נישט פֿאַרקױפֿן,  
סײַהאַט אַ בחור מיר זײך שױן דערקלערט,  
יאָסעלע, וואָס ווײנט דערלעבן,  
אָן אים קען איך מער נישט לעבן,  
אים נאָר ליב איך, ער איז מיר באַשערט.

– וואָס איז מיט דיר, שיינדעלע, טעכטערל דו מײן,  
יאָסעלע, דער שניידער-יונג, ער דיין מאַן זאָל זײן?  
וועסט דאָך בײַ אים הונגערן, לײדן נױט און קעלט,  
צװײ דלותים גײען טאַנצן אָן אַ גראַשן געלט.

– וואָס מיר קעלט און וואָס מיר הונגער,  
איך בין יונג און ער אַ יונגער,  
גרויס וועט זײן פֿאַר אונדז די קלענסטע שטוב,  
כּװועל מיט טרוקן ברויט זײך נערן,  
יאָסעלע מוז מײנער ווערן,  
מאַמעניו, דו ווייסט נישט וואָס הייסט ליב.

– כּװײיס, כּװײיס, כּײַהאַב, טעכטערל, מיטלייד, שטאַרק מיט דיר,  
אויפֿגעוועקט אַן אַלטע ווונד טיף אין האַרץ בײַ מיר,  
אויפֿגעוועקט אַן אַלטע ווונד, יאָרן פֿיל פֿאַרבײַ,  
בעסער שװײגן, נישט דערמאַנען, סײַטוט נאָך אַזױ וויי.

– אוי וויי מאַמע, גאַט געטרייער,  
אײביק ברענען זאָלן אין פֿײער  
די וואָס האָבן אויסגעטראַכט דאָס געלט.  
מאַמעניו, איך האָב באַשלאָסן,  
יאָסעלע מוז זײן מײן חתן,  
אים נאָר ליב איך, ער נאָר מיר געפֿעלט.

## קאַרטאָפֿל-זופּ מיט שוואַמען

וואָס האָבן מיר צו מיטאַג הינט? –  
פֿרעגט יאָסעלע דער מאַמען, –  
מיר ווילט זיך עסן, מאַמעניו,  
קאַרטאָפֿל-זופּ מיט שוואַמען.  
– געהערט אַ חוצפה, ס'ווילט זיך אים  
קאַרטאָפֿל-זופּ מיט שוואַמען,  
כּי האָב הינט געקאַכט אַ קנאַבל-זופּ,  
וועסט אָסור זיך נישט סמען.

[רעפֿרען]

קאַרטאָפֿל-זופּ וויל יאָסעלע,  
און די עלטסטע טאַכטער סאַסעלע  
גבֿירישע מאַכלימלעך האָט ליב,  
נו גיב זיי פֿינע שפּיזעלעך,  
ווי אין יענע ריכטע היזעלעך,  
אַז קיין גראַשן איז נישטאָ אין שטובּ,  
אוי, אַז קיין גראַשן איז נישטאָ אין שטובּ.

וואָס האָבן מיר צו מיטאַג הינט? –  
אַריין אין שטובּ קומט סאַסל –  
מיר ווילט זיך עסן, מאַמעניו,  
אוי, פֿערפֿעלעך מיט ראָסל!  
– געהערט אַ חוצפה, פֿערפֿעלעך  
מיט ראָסל ווי מאַגנאַטן,  
כּי האָב הינט געקאַכט אַ קנאַבל-זופּ,  
ס'וועט אָסור דיר נישט שאַטן.

[רעפֿרען]

קאַרטאָפֿל-זופּ וויל יאָסעלע,  
פֿערפֿעלעך מיט ראָסל סאַסעלע,  
קנאַבל-זופּקעס האָבן זיי נישט ליב,  
און חיהלע ס'מוזיניקל –  
דאָס איז גאַר אַ מין מפּוניקל,  
און קיין גראַשן איז נישטאָ אין שטובּ,  
אוי, און קיין גראַשן איז נישטאָ אין שטובּ.

– וואָס האָבן מיר צו מיטאַג הינט? –  
אַריין אין שטובּ קומט חיה –  
כּיוויל באַבעלעך מיט קלוסקעלעך  
מיר שמעקט דאָס אַ מחיה!  
– געהערט אַ חוצפה, באַבעלעך  
מיט קלוסקעס איר גאַר שמעקן,  
כּי האָב הינט געקאַכט אַ קנאַבל-זופּ,  
וועסט אָסור זיך נישט קרעקן.

[רעפֿרען]

קאַרטאָפֿל-זופּ וויל יאָסעלע,  
פֿערפֿעלעך מיט ראָסל סאַסעלע,  
חיהלע שרייט: מאַמעניו, מיר גיב,  
אוי, באַבעלעך מיט קלוסקעלעך,  
שלינע רינט פֿון זייערע פּיסקעלעך,  
און קיין גראַשן איז נישטאָ אין שטובּ,  
אוי, און קיין גראַשן איז נישטאָ אין שטובּ.

וואָס טוט זיך דאָ? – פֿרעגט ס'מאַנעלע,  
דערזענדיק מיך בייזלעך, –  
וואָס זיצט איר אַזוי ברוגזלעך,  
אַראָפּגעלאָזט די נעזלעך.  
– געהערט אַ חוצפה, אָך און וויי,  
פֿרנסה-געבער מײנער!  
געקאַכט אַ פֿינע קנאַבל-זופּ  
און עסן וויל נישט קײנער.

[רעפרען]

קאַרטאַפּל-זופּ וויל יאַסעלע,  
פֿערפֿעלעך מיט ראָסל סאַסעלע,  
באַבעלעך מיט קלוסקעס איר גאַר גיב,  
נו, קאַך זײ פֿינע שפּײזעלעך,  
ווי אין יענע רײכע הײזעלעך,  
אַז קײן גראָשן איז נישט אַ אין שטובּ,  
אוי, קנאַבל-זופּ האָט אויך מײן מאַן נישט ליב.



## דאָס אַלטע פּאַר פּאַלק

חיה, מיין ווייבל, דו שלאָפסט?  
– איך שלאָף נישט, מיך נעמט נישט קיין שלאָף,  
דער זייגער אין דרויסן שלאָגט צוויי אין דער נאַכט,  
און איך האָב ביז איצט נאָך קיין אויג נישט פּאַרמאַכט,  
כיליד איובס יסורים, ס'נעמט גאַרנישט קיין סוף,  
די עלטער, אוי, איז אַ גאַטס-שטראָף.

– חיימל, זאָג מיר, דו שלאָפסט?  
– איך שלאָף נישט, ס'איז, חיה, זייער מיאוס,  
מיך שטעכן די זייטן עס מוטשעט דער הוסט,  
און שווער ווי אַ צענטן אַט דאָ אויף דער ברוסט,  
דאָס וועטער וועט, חיהלע, מאַרגן זיין מיאוס,  
מיך רייסן די הענט און די פֿיס.

– חיהלע, זאָג מיר, דו שלאָפסט?  
– איך שלאָף נישט, דערמאַנט דיך אָן זיי,  
פֿון יאַסלען איז לאַנג שוין קיין בריוול געווען,  
און שיינדל – גאַט ווייסט וואָס מיט איר איז געשען,  
פֿון אַלע פֿיר קינדער געבליבן מיר צוויי,  
געהאַט אַמאָל נחת פֿון זיי.

– חיימל, זאָג מיר, דו שלאָפסט?  
– איך שלאָף נישט, אויך איך פֿון זיי טראַכט,  
היינט חנהלעס בעט אויפֿן בוידעם געזען,  
אַמאָל איז דאָס בעטל אונדז נוצלעך געווען,  
אויך יאַנקעלעס וויגל, מיר האָט זיך געדאַכט,  
איך זע אים, איך הער ווי ער לאַכט.

– חיהלע, זאָג מיר, דו שלאָפסט?  
– געדרימלט, געחלומט פֿון זיי,  
אין שטוב אַלע קינדער, איך בעט זיך ביי זיי:  
אוי, קינדערלעך, שרייט נישט, דער קאַפּ טוט מיר וויי!  
נאָר באַלד איז דער זיינער חלום פּאַרביי –  
אוי, ס'בענקט זיך נאָך יענעם געשריי.

– חיימל, טוסט זיך שוין אָן?  
– יא, ס'טאַגט שוין, עס קרייט שוין דער האָן,  
געלויבט דער אין הימל, געפטערט אַ נאַכט,  
געדרייט זיך פֿון ווייטיק, קיין אויג נישט פּאַרמאַכט,  
נאָר באַלד, מיין ליב חיהלע, ברענגט אונדז דער סוף  
דעם שטילן, דעם אייביקן שלאָף.

## חלוצים-ליבע

צי, קענסטו מיר, צפורקע, פֿארטרויען דעם סוד-  
כיוועל קיינעם נישט זאָגן, איך שווער דיר ביי גאָט-  
צי האָסטו זיך באַנוצט מיט אַ כישוף-געטראַנק?  
איך גיי אויס פֿון ליבע, כִּבִּין דול שוין, כִּבִּין קראַנק.

איך זע דיר אין חלום, איך זע דיר ווען כיוואַך,  
בינאָכט אין דער קבוצה, ווען כִּשטײ אויף דער וואַך,  
אין פֿעלד מיט חלוצים, ווען כִּאַקער און זיי,  
אַט וואַקסט צפורקע און אור זיך דערפֿריי.

צי האָט מיך פֿאַרכישופֿט, צפורקע, דו מײן  
דין זיסינקער שמייכל פֿול ייִדישער חן,  
צי גאַר דינע שוואַרצינקע אייגעלעך צוויי,  
אַ שטאַלצע חלוצה אַרויס קוקט פֿון זיי.

צי ווען איך פֿאַרטראַכט זיך, ווי מוטיק דו האָסט  
דין מאַמען, דין היימיש ליב שטעטל פֿאַרלאַזט,  
ווי יעטוועדעס שטיינדל דין קינד הייט דערמאַנט,  
געקומען אַהער צו אויפֿבויען דאָס לאַנד.

און אפֿשר, צפורקע, ווען כִּזע דיר פֿאַרטראַכט,  
געפֿייניקט פֿון בענקשאַפֿט, פֿון הונגער פֿאַרשמאַכט,  
פֿאַרברענט פֿון מאַלאַריע, ליגסט איינזאַם אין שטוב  
און לייַדסט מיט עקשנות און נעמסט אַלץ פֿאַר ליב.

איך בעט דיר, צפורקע, פֿאַרטרוי מיר דעם סוד-  
כיוועל קיינעם נישט זאָגן, איך שווער דיר ביי גאָט-  
צי האָסטו זיך באַנוצט מיט אַ כישוף-געטראַנק?  
איך גיי אויס פֿון ליבע, כִּבִּין דול שוין, כִּבִּין קראַנק.

## ווער דער ערשטער וועט לאַכן

כיוועל זיכער, אַבֿרהמל, דער ערשטער נישט לאַכן,  
איך וועט זיך, מעגסט ווי נאָך זיך וויצלען,  
כיוועל נעמען אין זינען מיר טרויעריקע זאַכן,  
נו מעגסטו אַפֿילו מיך קיצלען.  
– וועסט לאַכן, איך וועט זיך,  
וועסט, שלמהלע, שוין לאַכן,  
איך האָב אַ מיטל גאָר אַ ווילע זאַך–  
מעגסט האָבן זיך אין זינען  
די טרויעריקסטע זאַכן,  
וועט מוזן זײַן בײַ דיר דער ערשטער לאַך.

דאָס ערשטע, אַבֿרהמל, נעם איך מיר אין זינען  
מיין אַרעמען טאַטן דעם שוואַכן,  
וואָס זוכט אַרום אַרבעט און קען נישט געפֿינען,  
נו, וועט זיך מיר גלוסטן צו לאַכן?  
– וועסט לאַכן, איך וועט זיך,  
וועסט שלמהלע, פֿאַרשפּילן,  
איך האָב אַ מיטל גאָר אַ ווילע זאַך:  
כיוועל מיאָוקען ווי אַ קעצל  
און ווי אַ הינטל בילן,  
וועט מוזן זײַן בײַ דיר דער ערשטער לאַך.

– איך וועל זיך דערמאָנען, כִּיהאַב נעכטן אין חדר  
די סדרה וואָס גייט היינט פֿאַרגעסן,  
דער רבי, ער וויל נאָר כִּיזאַל לערנען כּסדר,  
ער ווייסט נישט ווי מיר ווילט זיך עסן.  
– וועסט לאַכן, איך וועט זיך,  
וועסט נישט זײַן אַזאַ שלעכטער,  
שטעל אײַן אַ קנעפל כִּישטעל אַקעגן פֿיר,  
וועסט האַלטן זיך די זײַטן  
און קײַכן פֿון געלעכטער,  
דערזעענדיק וואָס איך האָב דאָ בײַ מיר.

– און כיוועל זיך דערמאָנען דעם רבינס צאָרניק פנים,  
ווען ר'האַט מיך גענומען פֿאַרהערן,  
נאָך האָב איך פֿון קאַנטשיק פֿיל בלאַע סימנים,  
געוויינט פֿון יסורים מיט טרערן.  
– וועסט לאַכן, וועסט לאַכן,  
אַהער גיב שוין דאָס קנעפל,  
זע, שלמהלע, וואָס איך האָב דאָ פֿאַר דיר!  
אַ זעמעלע מיט פוטער,  
און הערינג אַ פֿײַן קעפל,  
אַנו, זאַג, שלומקע, ווער וועט לאַכן פֿריער?  
– אַ זעמעלע מיט פוטער  
און הערינג אַ פֿײַן קעפל,  
כיוועל מאָרגן ווידער וועטן זיך מיט דיר.

## אונדזער שטעטל ברענט

סי'ברענט! ברידערלעך, סי'ברענט!  
אוי, אונדזער אָרעם שטעטל נעבעך ברענט!  
בייזע ווינטן מיט ירגזון  
רייסן, ברעכן און צעבלאָזן  
שטאַרקער נאָך די ווילדע פּלאַמען,  
אַלץ אַרום שוין ברענט.

און איר שטייט און קוקט אַזוי זיך  
מיט פאַרלייגטע הענט  
און איר שטייט און קוקט אַזוי זיך—  
אונדזער שטעטל ברענט ...

סי'ברענט! ברידערלעך, סי'ברענט!  
אוי, אונדזער אָרעם שטעטל נעבעך ברענט!  
סי'האַבן שוין די פֿיער-צונגען  
דאָס גאַנצע שטעטל אינגעשלונגען—  
אין די בייזע ווינטן הודזשען,  
אונדזער שטעטל ברענט!

און איר שטייט און קוקט אַזוי זיך  
מיט פאַרלייגטע הענט  
און איר שטייט און קוקט אַזוי זיך—  
אונדזער שטעטל ברענט ...

סי'ברענט! ברידערלעך, סי'ברענט!  
אוי, עס קען חלילה קומען דער מאַמענט:  
אונדזער שטאָט מיט אונדז צוזאַמען  
זאָל אויף אַש אַוועק אין פּלאַמען,  
בלייבן זאָל — ווי נאָך אַ שלאַכט.  
נאָר פּוסטע, שוואַרצע ווענט!

אין איר שטייט און קוקט אַזוי זיך  
מיט פאַרלייגטע הענט  
און איר שטייט און קוקט אַזוי זיך—  
אונדזער שטעטל ברענט ...

סי'ברענט! ברידערלעך, סי'ברענט!  
די הילף איז נאָר אין אייך אליין געווענדט.  
און אויב דאָס שטעטל איז אייך טייער,  
נעמט די פּלים לעשט דאָס פֿיער,  
לעשט מיט אייער אייגן בלוט,  
באַווייזט אַז איר דאָס קענט.

שטייט ניט, ברידער אַט אַזוי זיך  
מיט פאַרלייגטע הענט.  
שטייט ניט, ברידער, לעשט דאָס פֿיער—  
אונדזער שטעטל ברענט!

## קום, לייבקע, טאנצן

לייבקע, מיין ליבער, דאָס וועט קיין גוטס נישט געבן,  
דו ברענגסט מיט דיין עקשנות מיך פֿון געדולד אַרויס,  
דו מוזט זיך לערנען טאנצן, איך שווער ביי אונדזער לעבן,  
אלא נישט, איז היינט נאָך מיט אונדז אויס-  
מעגסט זיך זיין וואָס דו ביסט:  
אַ פֿאַרברענטער ציוניסט,  
אַ בונדאָוועץ, וועמען גייט דאָס אָן?  
אַלע איסטן זייט אַ צייט,  
און אויך די אַגודה-לייט,  
טאנצן טאנגאָ און טשאַרלעסטאָן.

[רעפֿרען]

קום, לייבקע, טאנצן, שעם זיך ניט,  
איך וועל דיך פֿירן שרייט ביי שרייט,  
שטעל זיך, מיין ליבער,  
אַקעגן איבער  
און הייב צוזאַמען מיט מיר אָן,  
נעם פֿעסט אַרום מיך, לייבקע קרוין,  
דאָס ווייס איך זיכער קענסטו שוין,  
איצט לאַמיר שוועבן-  
אַך, ס'אַראַ לעבן,  
ווען ס'טאנצט אַ פֿאַרל טשאַרלעסטאָן.

לייבקע, די מענער, זיי גרינטלעך צו דערקענען,  
מיין בעסטער טערמאַמעטער איז ווען איך טאנץ מיט זיי,  
וועלכע שוין באַווייבטע און וועלכע פֿריי נאָך זענען,  
דאָס דערגיין איך שוין ביים ערשטן דריי:  
ווער עס איז אַ פֿיינער מאַן,  
ווען אַ לומפּ, אַ שאַרלאַטאַן,  
פֿיל איך, ווען דער טאנץ נאָר הייבט זיך אָן,  
און דערפֿאַר, לייבקע קרוין,  
וויל איך דיך, און טאַקע שוין,  
לערנען טאנגאָ און טשאַרלעסטאָן.

[רעפֿרען]

קום, לייבקע, טאנצן, שעם זיך ניט, ...

## מיין היים!

נישט געזען מיין היים שוין א סך יארן,  
בין איך איבער ימען געקומען צופארן.  
וויאָ, וויאָ, ברודערל מיין!  
אַט בין איך מיט מזל שוין אין מיין היים.  
אוי די דײַ אוי די די דײַ  
אוי די דײַ זײַ אוי די די דײַ.

טייערע היים, אַך שוועסטערלעך און ברידער,  
ליבינקע חברים איך וועל איך באלד זען ווידער.  
וויאָ, וויאָ, ברודערל מיין!  
תיכף פֿון דער באַן אין מיין שטאָט אַרײַן.  
אוי די דײַ ...

אַט זע איך שוין בויער פֿון די פּלאַנטן  
שמייכלען צו מיר ליב, ווי צו זייערס אַ באַקאַנטן.  
וויאָ, וויאָ, ברודערל, פֿאַר!  
זע איך זײַ אין חלום צי אויפֿן וואַר?  
אוי די דײַ ...

סיפֿליען גאַסן, ווי פֿון ווינט געטראַגן—  
אַט איז שוין דער רינג-פּלאַץ, כײַהער דעם זײַגער שלאַגן.  
וויאָ, וויאָ, ברודערל, פֿאַר!  
יעדע מינוט איז מיר אַ יאַר.  
אוי די דײַ ...

אין ייִדיש קוזמאַרק שוין אַרײַנגעפֿאַרן—  
עפעס אויפֿן האַרצן איז אומעטיק געוואָרן.  
וויאָ, וויאָ, ברודערל, וויאָ!  
אַך, ווי גוט געפֿילט כײַהאַב אַ מאַל זיך דאַ!  
אוי די דײַ ...

אַט באַגריסן מיך אַלט-באַקאַנטע בלאַטעס,  
אַרעמע, רחמנותדיקע, ייִדישע קאַפּאַטעס.  
וויאָ, וויאָ, ברודערל, וויאָ!  
דאַס איז דער ערשטער ברוך-הבא.  
אוי די דײַ ...

גרויע גאַסן, גרויע, קרומע וועגן,  
גרוי און מרה-שחורהדיק איז אַלץ וואַס איך באַגעגן.  
וויאָ, וויאָ, ברודערל, וויאָ!  
גרוי קוקט אויס דאַס ייִדישע לעבן דאַ.  
אוי די דײַ ...

ייִדישע קראַמען, אַנגעפֿילט מיט זאַרגן,  
ייִדעלעך פֿאַרדאַגהטע, אַן הינט און אַן אַ מאַרגן.  
וויאָ, וויאָ, ברודערל, וויאָ!  
אַרעמקײט און נויט וואַקסט פֿון שעה צו שעה.  
אוי די דײַ ...

נישט מער געטראַפֿן מלכהלען מיין שוועסטער,  
רַבֿקה שטאַרק פֿאַראַרעמט, און קראַנק איז נעבעך אסתּר.  
וויאָ, וויאָ, ברודערל, וויאָ!  
אויך אַ סך חברים שוין מער נישטאַ.

אוי די דײַ ...

טייערע היים, אוי וויי צו די יאָרן—  
פֿון אלע מינע טיערע אַ תל איז דאָ געוואָרן.  
וויאַ, וויאַ, ברודערל, מיין!  
תיכף צו דער באַן, כ׳קען דאָ מער נישט זײַן.  
אוי די דײַ ...

טייערע היים, מיך האָט צו דיר געצויגן!  
איצט פֿון דיר אַנטלויף איך ווי אַ פֿייל פֿון בויגן.  
וויאַ, וויאַ, ברודערל, מיין!  
צוריק אין דעם לאַנד וווּ די לופֿט איז ריין!  
אוי די דײַ ...

## קריגס-אינוואליד

איך בעט אַ נדבֿה, אוי, ייִדישע קינדער!  
ביי אונדז אין דער היים איז אַ נויט,  
די מאַמע אַ קראַנקע, דער טאַטע אַ בלינדער,  
פֿאַרזאָרגן מוז איך זיי מיט ברויט.

[רעפֿרען]

וואַרפֿט אַראָפּ, גוטע מענטשן, אַ פֿאַר גראַשן  
פֿאַר אַ בלינדן קריגס-אינוואַליד,  
וועמענס ליכט שוין אויף אייביק איז פֿאַרלאַשן,  
זען די וועלט וועט ער שוין קיינמאָל ניט,  
אוי, זען די וועלט וועט ער שוין קיינמאָל ניט.

דער טאַטעשי מיינער איז בלינד נישט געבוירן,  
געווען אַ צייט לאַנג אויפֿן שלאַכט,  
זיין ליכט פֿון די אויגן אין שלאַכטפֿעלד פֿאַרלוירן,  
אַהיים אַ מעדאַל זיך געבראַכט.

[רעפֿרען]

וואַרפֿט אַראָפּ, גוטע מענטשן, אַ פֿאַר גראַשן  
פֿאַר אַ בלינדן, נישט געבוירן בלינד,  
וועמענס ליכט שוין אויף אייביק איז פֿאַרלאַשן,  
זען וועט ער נישט מער זיין אייגן קינד,  
אוי, זען וועט ער נישט מער זיין אייגן קינד.

געבראַכט אַ מעדאַל, אַ מתנה פֿון קייסער,  
פֿאַר זינע צוויי אויגן – דער לויין,  
איצט מוז ער זיין בעטלען אַרום אין די הייזער,  
העלפֿט, מענטשן, אַ בלינדן פֿאַרשוין.

[רעפֿרען]

וואַרפֿט אַראָפּ, גוטע מענטשן, אַ פֿאַר גראַשן  
פֿאַר אַ בלינדן – פֿאַלגן פֿון דער שלאַכט,  
וועמענס ליכט שוין אויף אייביק איז פֿאַרלאַשן,  
ס'לעבן זינס אַ חושכדיקע נאַכט,  
אוי, ס'לעבן זינס אַ חושכדיקע נאַכט.

איך בעט אַ נדבֿה, אוי, ייִדישע קינדער!  
איר האָט דאָך קיין האַרץ פֿון מעטאַל,  
די מאַמע אַ קראַנקע, דער טאַטע אַ בלינדער,  
פֿון שלאַכטפֿעלד געבראַכט אַ מעדאַל.

[רעפֿרען]

וואַרפֿט אַראָפּ, גוטע מענטשן, אַ פֿאַר גראַשן  
פֿאַר אַ בלינדן וואָס שטרעקט אויס זיין האַנט,  
וועמענס ליכט שוין אויף אייביק איז פֿאַרלאַשן,  
בלינד – אַ קרבן פֿאַר זיין פֿאַטערלאַנד ...  
אוי, בלינד – אַ קרבן פֿאַר זיין פֿאַטערלאַנד.



## די ערשטע בלעטלעך

ווען איך זע די ערשטע בלעטלעך  
אויף די בוימער בליען,  
ווען די ערשטע פייגל קומען  
פריילעך צוריק צו פליען;

ווען אין פעלד די קינדער פלעכטן  
ס'ערשטע בלומען-קרענצל,  
שטעלן דאן זיך אויס א רעדל  
ווי צום מצווה-טענצל;

און זיי טאנצן און זיי זינגען  
פרייען זיך און לאכן—  
ווילט זיך מיר אריין אין מיטן  
ס'רעדל גרעסער מאכן.

הוליען, טאנצן מיט די קינדער  
ווי אין יענע יארן;  
פריילעך, פריילעך, הוליעט, קינדער,  
כיבין צוריק יונג געוואָרן ...

## צו מיין געליבטער

ווילסטו, געליבטע, איך זאל היינט  
זיך אָפֿן דיר דערקלערן?  
קום מיט מיר אַרויס אין פֿעלד,  
דאָרט וועט אונדז קיינער שטערן.

קום מיט מיר אַרויס אין פֿעלד,  
גאַנץ אויבן, דאַרפֿסט נישט שרעקן—  
כיוועל היינט אלע סודות דיר,  
וואָס כ׳טראָג אין האַרץ, אַנטפלעקן ...

דאָ, געליבטע, קען איך נישט,  
דאָ עסט דער שטויב די לונגען.  
דאָרט איז שטיל, די לופֿט איז פֿריש,  
און ס׳לעבט זיך נישט געצוונגען ...

זע! די זון קלייבט שוין צונויף  
די לעצטע רויטע שטראַלן, —  
זע, ווי רויט דאָס פֿעלד איז איצט,  
די גרעזלעך ווי קאַראַלן.—

הער! ווי שיין דער סלאָוויק זינגט  
זיין נאַכט-געבעט צום הימל.  
זע, אַ בין, נאָך פֿאַרן שלאָף,  
דאָרט האַלדזט און קושט אַ בלימל ...

קום, געליבטע, העכער דאָרט!  
אַך, סאַראַ פֿאַרגעניגן  
פֿון קיין מענטש צו זיין געזען  
אין ווייכן גראַז צו ליגן ...

פֿון קיין מענטש צו זיין געזען  
ביים שיין פֿון דער לבֿנה—  
שענק איך דיר אַ הייסן קוש  
פֿון האַרצן אַ מתנה.

וועסט פֿאַרגעסן אָן דער וועלט,  
פֿאַרגעסן אלע ליידן:—  
דו — ביסט חוה, אָדם — איך,  
מיר לעבן אין גן-עדן ..

## גאַטס שמייכל

יאָ, יאָ, מיין קינד, ווען גאַט נאַר וויל  
סיזאַל ווערן טאַג פֿון נאַכט, –  
דאַן גיט ער נאַר אַ שמייכעלע ...  
שיינט אויף די זון – אַ פראַכט.

– אוי, מאַמעניו, כ׳האַב זיך דערמאַנט:  
געשען איז דאָס פֿאַר יאַרן –  
ווען די זון האָט דאָ פֿאַרברענט  
די גערשטן, ווייץ און קאַרן;

ווען געהונגערט האָט די שטאַט,  
געמוזט די קראַם פֿאַרמאַכן, –  
אוי! האָט דאָס דער ליבער גאַט  
געמוזט דאָרט האַרצלעך לאַקן! ...

## מיט איר זיך באַקענט

מיר זײַנען צוזאַמען געווען אויף אַן אָונט,  
און כ'האַב זיך מיט איר דאָרט באַקענט:  
גערעדט נאָר מיט מיר פֿון אַ גליקלעכער צוקונפֿט,  
פֿון פֿרייהייט, געהיצט זיך, געברענט:

ס'וועט קומען אַ סוף – האָט איר שטים געקלונגען–  
צום גאַלדענעם גאַט, צו זײַן מאַכט!  
אַ סוף צו די האַרן אין גאַלדענע רינגען ... –  
אַ "נביא", האָב איך זיך געטראַכט.

נאָר פּלוצלונג ... איז זי גאָר געוואָרן אַנטשוויגן,  
איר בליק האָט פֿאַרלאָרן דעם ברען, –  
דאָס היציקע מיידל, זי האָט אויף מיין פֿינגער  
אַ שיין קידושין-רינגל דערזען ...

## ביילקע

איינס דער זייגער אלע שלאָפֿן  
אין דער מיט דער נאַכט—  
ביילקע זיצט נאָך אלץ ביים פֿענצטער  
טרויעריק, טיף פֿאַרטראַכט.

טרויעריק, כאַטש ער האָט שוין נעכטן  
אַפֿן זיך דערקלערט,  
אַז אָן איר קען ער נישט לעבן:  
זי איז אים באַשערט.

אַז אין שלאָף, אויך ביי דער אַרבעט  
ווען ער זיצט אין נייט:  
וואו ער קוקט און וואו ער שטעלט זיך  
ביילקע פֿאַר אים שטייט.

עפעס ווילט זיך איר נישט גלייבן  
כאַטש ער רעדט איר אין,  
אַז אין אירע שוואַרצע אויגן,  
מוז אַ כישוף זיין.

איז דאָס מעגלעך, קלערט אלץ ביילקע,  
טרייבט ער נישט קיין שערץ?  
וועט ער נישט, ווי יענער ליגנער,  
ברעכן איר דאָס הערץ?

וועט ער נישט, ווי באַלד ער'ט וויסן  
ס'וועט קיין נדן זיין,  
אויף די שוואַרצע כישוף-אויגן  
וואַרטן אָן אום-חן?

דען אויך יענער פֿלעגט זיי לויבן ...  
ביילקע זיך פֿאַרטראַכט—  
און אַ זיפֿץ פֿון טיפֿן האַרצן  
הערט זיך אין דער נאַכט.

## די קארטן-לייגערין

קום אהער, מיין קינד, אַ, שעם זיך נישט,  
כיווייס דינע סודות אלע:  
די קארטן דאָ, זיי זאָגן מיר:  
דו ביסט געווען אַ כלה.

דו האָסט דין חתן שטאַרק געליבט, –  
אַ, זעסט די קארט אין מיטן?  
ער האָט דיך אויף אַן אַנדערער,  
מיין אַרעם קינד, פֿאַרביטן:

האַסט אים דין נדן אַנפֿאַרטרויט, –  
זעסט דאָרט די קארט די לינקע?  
ער זיצט זיך אין אַ פֿריילעך הויז  
און קושט דאָרט אַ בלאַנדינקע ...

דו שלאָפסט נישט גאַנצע נעכט, מיין קינד,  
נאָר וויינסט, פֿאַרגיסט פֿיל טרערן, –  
די קארטן דאָ, זיי זאָגן מיר,  
דו וועסט באַלד מוטער ווערן ...

איצט גיב, מיין קינד, דין רעכט האַנט  
און לייג אַ קרוין אויף מיינע:  
כ׳האַב דין פֿאַרגאַנגענהייט געזען,  
כיוויל זען די צוקונפט דינע ...

יאַ, יאַ, דאָס וועטער ענדערט זיך,  
סיינינט אויף דין טריבער שטערן,  
דו וועסט אַמאָל נאָך גליקלעך זיין.  
אַ לוסטיק מיידל ווערן ...

אַ ליכטיק הויז, אַ פֿריילעך הויז  
מיט זיידענע גאַרדינען –  
און שטיבלעך פֿיל און מיידלעך פֿיל,  
פֿיל מענער זיינען דרינען ...

דו ביסט די שענסטע, זאָגן זיי,  
זיי ברענגען דיר בוקעטן:  
דו יאַגסט און טרייבסט זיי ווי די הינט, –  
זיי קושן דיך און גלעטן ...

און אויך דין חתן קומט צו דיר ...  
דו וויינסט? ווילסט מער נישט הערן?  
נישט וויין, מיין קינד, דו וועסט אַמאָל  
אַ פֿריילעך מיידל ווערן ...

## די פֿאַרפֿירטע

וואָס ביסטו אַזוי קאַלט צו מיר?  
געליבטער, זאָג מיר אָפֿן!  
צי האָט זיך דיר אַן אַנדערע,  
אַ שענערע געטראָפֿן?

צי האָסט פֿאַרגעסן יענע נאַכט,  
דו האָסט דיין וואָרט געגעבן,  
דו האָסט געשוואָרן, נאָר מיט מיר  
וועסט אייביק, אייביק לעבן?

צי האָסט פֿאַרגעסן יענע נאַכט,  
אין וועלדל דאָרט גאַנץ אויבן.  
דו האָסט מיט דינע זיסע רייד  
צום הימל מיך דערהויבן?

דו האָסט מיט דינע זיסע רייד  
פֿאַרשיכורט מיך, באַטרונקען ...  
דעם לעבנס-בעכער ביז צום דנאָ  
באַוואַזסטלאַז אויסגעטרונקען ...

איצט קוקסטו אויף מיר קאַלט און פֿרעמד,  
איצט קענסטו מיך נישט ליידן?  
דו האָסט צעבראַכן מיר מיין האַרץ!  
איצט, ווילסטו מיך אויסמיידן?

דו האָסט מיין פֿרויען-שטאַלץ גערויבט  
מיין האַפֿענונג און מיין שטרעבן, –  
צוליב איין זיסן אויגנבליק  
פֿאַרסמט מיין יונגעס לעבן ...

דו שווייגסט? – פֿאַרטראַגסט דעם אמת נישט?  
געליבטער! זאָג מיר אָפֿן, –  
בעפֿאַר איך גיי, אַ זאָג מיר, זאָג,  
האַב איך נאָך וואָס צו האַפֿן? ...

## די נשמה

יעדע נאכט, שוין יארן-לאנג,  
ווען כ'הייב נאר אן צו דרימלען:  
שוועבט זיך מיין נשמה פריי  
ארום אין אלע הימלען ...

אוי! ווי פלאַגט מיך דער געדאַנק:  
ער סמט אין רויבט מיין זינען, –  
זי וועט אַמאָל פֿאַרבלאַנדזשען זיך,  
דעם וועג נישט צוריק געפֿינען ...

אוי! ווי ס'פלאַגט מיך דער געדאַנק:  
עס ציטערט יעדער אבר, –  
זי קומט אַמאָל צו שפעט אַראָפּ  
מיין גוף ליגט שוין אין קבר ...



## געפֿאַרן גאַנץ ווייט

אוי, מאַמע! וואָס זױמט דײַך דער טאַטע אַזױ לאַנג?  
ער קומט נישט מער שלאָפֿן, נישט עסן:  
איך וויל זען דעם טאַטן, ... מיר איז אַזױ באַנג!  
צו האָט ער אָן אונדז שוין פֿאַרגעסן? ...

דער טאַטע, מיין קינד, איז געפֿאַרן גאַנץ ווייט—  
גאַנץ ווייט, העט דאָרט אונטער די שטערן!  
דאָרט לעבט מען שוין אייביק, אָן צרות, אָן לייד,  
פֿון דאָרט ווילט זיך קיינעם צוריקקערן.

דאָרט איז אַזױ רואיק, מען הונגערט נישט מער  
קײן שנאה ... נישטאַ קײן מאַגנאַטן ...  
אוי, מאַמעניו מאַמע! כױויל דאָ נישט זײן מער—  
כױויל ליבער זײן דאָרטן, ביים טאַטן ...

## מיין פֿרילינג

כיהאָב געהאַפֿט אַלץ, ווען דער פֿרילינג  
וועט נאָר קומען,  
ווען די ערד וועט ווידער צירן  
זיך מיט בלומען:  
ווען די זון די קאַלטע ביימעלעך  
וועט דערוואַרעמען  
און מיט הייסער שטראַלן-ליבע  
זיי אומאַרעמען:

ווען דעם סלאַוויקס זיסן טרילער  
כיוועל דערהערן,  
וועל איך אפֿשר פֿריער, ייִנגער  
דאָן אויך ווערן.  
און דער אומעט, וואָס אין האַרצן  
ליגט פֿאַרבאַרגן,  
וועט פֿאַרשווינדן, און מיט אים אויך  
אַלע זאַרגן ...

כיהאָב געהאַפֿט אַלץ, און דער פֿרילינג  
איז געקומען.  
אויסגעפּוצט האָט זיך די קאַלטע  
ערד מיט בלומען.  
אויסגעסטראַיעט שטייען ביימעלעך  
צו עמפֿאַנגען  
פֿרילינגס-געסט, וואָס קומען צוריק שוין-  
מיט געזאַנגען.

און דער סלאַוויק קנאַקט און פֿיפט זיך  
זינע שטיקלעך ...  
בלימעלעך טאַנצן, אַלץ איז פֿריילעך,  
איבערגליקלעך, –  
איך נאָר שטיי באַטריבט, פֿאַרביטערט  
און פֿאַרלאַזן,  
צווישן יונגע, פֿרישע פֿלאַנצן.  
צווישן גראַזן;

אַרעם שפֿל צווישן ביימער,  
צווישן נעלקן,  
אַלץ בליט זיך, איך נאָר איינער  
האַלט אין וועלקן.  
אַפּגעקירצט מיט נאָך איין פֿרילינג  
איז מיין לעבן,  
איך זע שוין דעם קאַלטן ווינטער  
פֿאַר מיר שוועבן ...

## הערשעלע

פֿריילעך, פֿריילעך, קינדערלעך!  
פֿרילינג איז שוין הינט, –  
פֿון די נאַרעס קריכט אַרויס!  
די זון האָט שוין אויפֿגעשינט.

בלימעלעך און גרעזעלעך  
צירן שוין די ערד:  
דאָס געזאַנג פֿון פֿייגעלעך  
שוין פֿון פֿעלד זיך הערט.

בינעלעך און פֿליגעלעך  
זשומען שוין אַרום:  
שבתים און אַ לויבגעזאַנג  
הערט זיך אומעטום.

גיכער, גיכער, קינדערלעך!  
קומט אַרויס אין פֿעלד:  
נעמט אײַך בײַ די הענטעלעך, –  
הוליעט, טאַנצט און קוועלט!

שטעלט אײַך אויס אַ רעדעלע!  
אַרעם אַדער רײַך, –  
דען ביים פֿרילינג, קינדערלעך!  
זענט איר אַלע גלייך ...

שפילט אײַך, שפילט אין "פֿערדעלעך",  
"קאַמער-קאַמער טיר",  
"קעצעלע און מײזעלע",  
ווער ס'וועט כאַפֿן פֿריער:

שטעלט אײַך אויף אַ היזעלע,  
אַ ברונעלע, אַ מיל...  
נאָר אין זעלנער שפילט אײַך נישט!  
אַ! העסלעך איז דאָס שפיל ...

נאָר אין זעלנער שפילט אײַך נישט,  
קינדער! ס'איז נישט גלייך;  
הערשעלע דאָס יתומל  
איז דאָ צווישן אײַך.

וועקט נישט אין זײַן הערצל אויף  
דעם ווייטיק וואָס ער פֿילט, –  
דען זײַן טאַטע האָט זיך אויך  
אין זעלנערלעך געשפילט.

געגעבן אים אַ ביקסעלע,  
געשיקט אַרויס אין פֿעלד, –  
געקומען דאָן אַ בריוועלע:  
"געפֿאַלן ווי אַ העלד" ...

געקומען איז אַ בריוועלע,  
די מאַמע האָט געוויינט:  
געלערנט אים אַ קדישל –  
יא, ער געדענקט נאָך הינט!

פֿון דעמאָלט אָן האָט הערשעלע  
צעבראַכן זײַן געווער, –  
מיט ביקסעלעך און זעלנערלעך  
שפּילט ער זיך נישט מער.

פֿון דעמאָלט אָן ווען הערשעלע  
אין גאַס אַ זעלנער זעט,  
קוקט ער נעבעך, ס'דאַכט זיך אים: –  
זײַן גוטער טאַטע גייט ...

דאַרום, ליבע קינדערלעך!  
שפּילט אײַך, וואָס איר ווילט!  
נאָר צוליב דעם יתומל  
אין זעלנערלעך נישט שפּילט ...

## פֿאַר וואָס שווייגט ער דאָרט? ...

טאַטעניו! דער רבי זאָגט,  
אַז גאָט אונדז שיצט און היט:  
ער ווייסט אַלץ וואָס דאָ זיך טוט,  
און אַלץ, וואָס דאָ געשיט—  
איז אים אויבן קלאָר ...  
— יא, מיין קינד, ס'איז וואָר!

טאַטעניו פֿאַר וואָס ווען אונדז  
מען פֿיניגט און מען שלאָגט,  
מען שעכט אונדז אָן רחמנות אויס,  
מען קוועלט אונדז און מען פֿלאָגט—  
פֿאַר וואָס שווייגט ער דאָרט? ...  
— שטיל, מיין קינד, קיין וואָרט ...

## סליחות

"ידעלעך, הייליקע, כשרע ידעלעך!  
צו עבודת-הבורא שטייט אויף,  
מישט אויף די סליחות און מיט די קלאג-לידעלעך,  
אייער אלטינקן טאטן וועקט אויף..."

איר בעט און איר וועקט אים שוין הונדערטער יארן-  
ער שוויגט גלייך ער הערט נישט קיין ווארט:  
צי איז דאס געבעט אים שוין נמאס געווארן?  
צי שעמט ער מיט איך זיך גאר דארט?

צי ברענט נישט זיין צארן? ווען ער זעט פון הימל,  
וואס דא אויף זיין וועלטל זיך טוט:  
זיין הייליק געבאט ליגט אין שמוץ און אין שימל,  
זיין ערד, רויט באטרונקן פון בלוט!

צי ברענט נישט זיין צארן? ווען ער זעט פון אויבן,  
ווי טעגלעך צעפאלט זיין געבאט:  
א מסחר געמאכט האט מען דא פון זיין גלויבן,  
מען האנדלט, מען שאכערט מיט גאט!

צי ענטפערט ער נישט, ווייל איר האט אים זיין הימל,  
זיין כסא-הכבוד פארפלעקט?  
און ערגעץ פון אייער גערויש און געטומל,  
אויף אייביק פאר איך פארשטעקט?

ידעלעך, הייליקע! הערט אויף צו קלאגן!  
אומזיסט איז א יעדערע טרער,-  
די סליחה פארמאכט, נעמט איך קדיש צו זאגן,  
אייער טאטע, - ער הערט איך נישט מער! ...

## שטערן-סאַרטן

זאָג מיר, מאַמע, וואָס דאָרט אויבן  
שיינט און פֿינקלט? זאָל איך גלויבן,  
וואָס אין חדר איך פֿלעג הערן,  
אַז יעדער מענטש האָט דאָרט אַ שטערן?

– יאָ, מיין זונדל, נאָר אויך דאָרטן–  
זענען שטערן דאָ פֿיל סאַרטן:  
זעסט, צוויי שטערן? קוק דאָרט ווייטער ...  
איינער טריב, עס שיינט דער צווייטער–  
וואו, למשל, דו מיין קליינער,  
און אונדזער ווירטינס זון דער שיינער.

דאָן געהערט, כימעג אויך דאָס גלויבן?  
גאָט דער גוטער, וואוינט דאָרט אויבן.  
די לבנה איז זיין שכינה,–  
און זי שיינט דאָרט לויט זיין מינע? ...

– יאָ מיין קדיש, מעגסט עס גלייבן,  
זאָלסט אים אייביק, אייביק לויבן;  
גאָט ווייסט אַלץ, וואָס מיר דאָ קלערן,  
גאָט באַשאַפֿט דאָס דאָרט די שטערן,  
גאָט באַשאַפֿט די מענטשן אַלע ...

– מוטער! ...  
– שוויג, מיין קינד, פֿרעג מער קיין שאלה! ...

## פֿון וואַנען?

פֿון וואַנען קומט דער שטורעם-ווינט  
וואָס רייסט אויף ביימער, בלומען?—  
ער קומט פֿון הימל. דאָרט, מיין קינד,  
ער קומט פֿון הימל. דאָרט, מיין קינד,  
וואוינט גאָט, זיין ליבער נאָמען.

און דער דונער, וואָס אין פֿעלד,  
דעם טאָטן האָט דערשלאָגן?  
אויך פֿון הימל ... גיי, מיין וועלט,  
ס'איז שפעט, דאָרפֿסט קדיש זאָגן.



## אין פֿאַבריק

אייל זיך, אייל זיך, לויף געשווינדער!  
סיפּיפּט אויף דיר שוין די פֿאַבריק:—  
בליק נאָך איין מאָל אויף די קינדער,  
דען ס'קען זיין דער לעצטער בליק.

דאָרט די רעדער, די מאַשינען  
אָן דיר שטייען טויט און קאַלט:  
נאָר דיין שווייס קוים הייבט אָן רינען,  
וועקט צום לעבן זיי אויף באַלד.

אייל זיך, אייל זיך, נישט פֿאַרשלאָפֿן!  
גיב זיי לעבן, גיב זיי קראַפֿט—  
הערסט נישט ווי די רעדער רופֿן?  
אַרבעט, אַרבעט, נאָר געשאַפֿט!

ווען דו שטייסט ביי די מאַשינען,  
דענקט נישט אָן דער שיינער וועלט;  
ווען דיין קינד פֿאַרנעמט דיין זינען,  
טרייב עס, דען ס'קאַסט צייט, ס'איז געלט.

ווען דו שטייסט ביי די מאַשינען,  
דרויסן שיינט די זון, אַ פֿרייד!  
דאַרפֿסט אויף איר קיין בליק זיך גינען,  
יעדער בליק פֿאַרנעמט דיר צייט.

ווען דו שטייסט ביי די מאַשינען,  
פּלוצלונג פּילסטו, דיר ווערט נישט גוט;  
אַנשטאַט שווייס, הייבט אָן צו רינען  
גאַנצע שטראַמען זודיק בלוט—

ווייס אַז מער וועסט זיך נישט פּלאַגן!  
האַסט, שוין אַפּגעדינט דיין צייט,  
יאָרן-לאַנג דעם יאָך געטראַגן,  
ענדלעך, ענדלעך — זיך באַפּרייט ...

אייל זיך, אייל זיך, לויף געשווינדער!  
סיפּיפּט אויף דיר שוין די פֿאַבריק:—  
בליק נאָך איין מאָל אויף די קינדער,  
דען ס'קען זיין דער לעצטער בליק.

## אונטער גייט די וועלט

הערט, איר מענטשן! – כיקום איך זאגן,  
איר דארפט זיך שוין מער נישט שלאגן,  
נישט מער מוטשען זיך, נישט יאגן:–  
נאך דעם מיאוסן געלט ...

גאט דער הערשער איז געוואָרן  
אויף איך מענטשן שטארק אין צאָרן;  
ביי זיין טראָן האָט ער געשוואָרן:  
אונטער גייט די וועלט ...

גאט האָט איך צו לאַנג געשוויגן,  
זיך געלאַזט פֿון איך באַטריגן:  
אייער פֿרעכקייט איז געשטיגן  
ביז צו זיין געצעלט.

און פֿון כעס זיין קרוין צעביסן,  
און פֿון שאַנד די זון צעריסן;  
אויסגעדונערט: הערט, זייט וויסן!–  
אונטער גייט די וועלט ...

## ערב יום-כיפור

א מתנה מיין ליבן פרינד  
משה לייב שטערנפעלד  
און זיין ליב ווייבל שרהלע

ערב יום-כיפור, טריבלעך אין גאס,  
די זון רויט פון בושה, צי אפשר פון כעס  
אראפ ערגעץ נידערט—

דעם מערב-זייט הימל צעברענט.  
ס'איז ערב יום-כיפור, נאך מנחה פארנאכט,  
און דא שטייען שולן ווי תפילות פארמאכט,  
אויף זייערע טויערן  
די שלעסער ווי קייטן אויף הענט.

ערב יום-כיפור, שוין מערבדיק נאכט,  
די יידישע געסלעך פון שונא באוואכט,  
ווי קינדער פארשעמטע  
פארחידושטע שטייען אצינד,  
— געוואוינט איצט פון שולן צו הערן געזאנג—  
דערהערן פון זעלנערישע שטיוול דעם גאנג,  
דאס קנאל פון ביקסן,  
דאס סקאמלען פון היימלאזע הינט.

ערב יום-כיפור — ווי לאנג נאך, ווי לאנג?—  
אין יידישע גאסן א טומל, א דראנג  
פון אלע זייטן ראגן,  
דער עולם צום דאוונען שפאנט,  
די בענק און די שטענדערס אין שולן באזעצט—  
היינט שטייען זיי ליידיק, פארשעמט און פארלעצט  
זינט הונדערטער יארן  
דאס ערשטע מאל היינט אזא שאנד.

ערב יום-כיפור! א מנין די צאל  
פארשפארט אין א שטוב ווי אין שפאניע אמאל,  
געהילט אין טליתים —  
אין דרויסן שטייט איינער און היט,  
ביים שיין פון א יארצייט, וואס ברענט אויף דער שאנק,  
דערהערט זיך א קול, אזא טרויעריק געזאנג,  
דערהערט זיך דאס ליד,  
דאס אלטע מאראלישע ליד,  
אוי, אוי-אוי, אוי-אוי, וויי! אוי, וויי  
כל-נדרים!

קראקע, 25 נאוועמבער 1939

## שיפֿרעלעס פֿאַרטרעט

אויף דער וואַנט לינקס פֿון מיין בעט  
הענגט מיין טאַכטער שיפֿרעלעס פֿאַרטעט.  
אַפֿט מאָל אין דער מיט דער נאַכט,  
ווען איך בענק נאָך איר און טראַכט,  
זע איך, ווי זי קוקט אויף מיר,  
הער איך, ווי זי רעדט ...

טאַטערשי! כיווייס, ס'איז דיר באַנג,  
ס'וועט דער קריג שוין נישט געדויערן לאַנג,  
קומען וועל איך באַלד צו דיר,  
ס'קלאַפט דער פֿרילינג שוין אין טיר,  
שמייכלט ליב צו מיר און רעדט  
שיפֿרעלעס פֿאַרטרעט ...

קראַקע, 2 דעצעמבער 1939

## סיטוט וויי ...

סיטוט וויי!  
סיטוט וויי שרעקלעך וויי!  
נישט אזוי דער האס,  
וואָס אין שונא ברענט.  
אפילן נישט די קלעפ  
פֿון ווילדן שונאס הענט,  
נישט דער מגן-דוד  
אויף דער האַנט.  
אַ שאַנד!  
אויף דורות לאַנג,  
אַ שאַנד!  
וועט דאָס זײַן פֿאַר זײַ.

סיטוט וויי!  
סיטוט וויי שרעקלעך וויי!  
ווען נישט דער פֿרעמדער שונא,  
נאָר זײַ!  
פוילנס זין און טעכטער,  
וועמעס לאַנד אַמאָל  
וועט שעמען זיך מיט זײַ,  
לאַכן, קײַכן פֿון געלעכטער,  
זעענדיק אין גאַס,  
ווי אונדזער ביידנס שונא  
טרייבט מיט ייִדן שפּאַס.  
שלאַגט און פּײַניקט אַלטע לײַט,  
פּלינדערט אומגעשטערט,  
שניידט אַזוי ווי ברויט מען שניידט  
ייִדן אַפּ די בערד ...  
און זײַ!

וואָס זײַנען איצט ווי מיר  
געבליבן אָן אַ לאַנד,  
וואָס פֿילן איצט ווי מיר  
דעם ווילדן שונאס האַנט,  
לאַכן, פֿרײַען זיך און לאַכן  
אין אַזאַ מאַמענט.  
ווען פּוילנס שטאַלץ און כּבּוד  
ווערט אַזוי געשענדט.  
ווען פּוילנס ווייסער אַדלער  
וואַלגערט זיך אויף דער ערד,  
צווישן בערד.  
שוואַרצע, גרויע האַר  
פֿון ייִדנס בערד—  
איז דאָס נישט אַ שאַנד  
אַן אייביקער פֿאַר זײַ?  
איז דאָס נישט אַליין  
אין פנים זיך אַ שפּײַ?  
סיטוט וויי!  
שרעקלעך טוט עס וויי!!!

קראַקע, פֿעברואַר 1940

## בלייב געזונט מיר, קראַקע!

בלייב געזונט מיר, קראַקע!  
בלייבט זשע מיר געזונט.  
ס'וואַרט די פֿור געשפּאַנט שוין פֿאַר מיין הויז,  
ס'טרייבט דער ווילדער שונא,  
ווי מען טרייבט אַ הונט,  
מיט אכזריות מיך פֿון דיר אַרויס.

בלייב געזונט מיר, קראַקע!  
איך זע זיך אפֿשר היינט  
ס'לעצט מאַל מיט אַלץ וואָס ליב איז מיר,  
אויף מיין מאַמעס קבר  
ס'האַרץ זיך אויסגעוויינט,  
שווער געווען דאָס שייַדן זיך מיט איר.

אויסגעוויינט די אויגן  
ביז דער לעצטער טרער,  
באַנעצט מיט זיי דעם טאַטנס קאַלטן שטיין ...  
כ'האַב דעם זייַדנס קבר  
נישט געפֿונען מער,  
עס מוז שוין זאַמד פֿון זיין מצבה זיין ...

בלייב געזונט מיר, קראַקע!  
הייליק איז דיין ערד,  
טאַטע-מאַמע רוען דאָך אין איר.  
לעבן זיי צו ליגן  
איז מיר נישט באַשערט,  
ס'וואַרט אַ קבר ערגעץ ווייט אויף מיר ...

בלייב געזונט מיר, קראַקע!  
בלייבט זשע מיר געזונט.  
ס'וואַרט די פֿור געשפּאַנט שוין פֿאַר מיין הויז,  
ס'טרייבט דער ווילדער שונא,  
ווי מען טרייבט אַ הונט,  
מיט אכזריות מיך פֿון דיר אַרויס.

קראַקע, 24 אַקטאָבער 1940

## איך האָב שוין לאַנג ...

איך האָב שוין לאַנג, שוין זייער לאַנג,  
נישט געהערט קיין פֿידל-קלאַנג,  
נישט געזונגען, ווי איך פֿלעג אָפֿט,  
קענטיק, אַז מיין מוזע שלאָפֿט.

כ׳האָב דערפֿאַר זיך אָנגעהערט  
דאָס געזאַנג פֿון ביקס און שווערד,  
פֿון באַמבאַוועס דאָס געברום,  
זום-זום-זום, בום-בום-בום.

כ׳האָב געהערט און איך הער נאָך היינט  
ווי אַלץ יאַמערט, קלאַגט אין וויינט,  
צו פֿון הונגער, נויט און פֿיין-  
איין יללה, איין געוויין ...

ס׳וויינט אַ מאַמע, וויינט זי בלינד,  
נאָך אַ זון, איר איינציק קינד,  
טראַגט אַרום בײַ זיך אין טאַש,  
פֿון זײַן גוף אַ ביסל אַש.

ס׳וויינט אַ פֿרוי, אַ יונגע פֿרוי,  
פֿון פֿיל צרות אַלט און גרוי,  
צוגענומען איז דער מאַן-  
און קיין שפור פֿון אים פֿאַראַן.

ס׳וויינען פֿעלדער, ס׳וויינט דער וואַלד,  
נאָך יעטוועדן מענטש, וואָס פֿאַלט,  
איין געוויין אויף גאַר דער וועלט,  
נאָר דער טיװל לאַכט און קוועלט.

איך האָב שוין לאַנג, שוין זייער לאַנג,  
נישט געהערט קיין פֿידל-קלאַנג,  
נישט געזונגען, ווי איך פֿלעג אָפֿט,  
קענטיק, אַז מיין מוזע שלאָפֿט.

שלאָף מיין ליבע! רו זיך אויס,  
ווי דאָס קינד אין מאַמעס שויס,  
וואָס נישט פֿילט און וואָס נישט הערט,  
דאָס געזאַנג פֿון ביקס און שווערד.

ווען ס׳וועט ענדלעך ווערן שטום  
פֿון באַמבאַוועס דאָס געברום,  
פֿון געפלאַגטע – דאָס געוויין,  
פֿרידן אויף דער וועלט ס׳וועט זײַן.

דאָן דערוואַכט! און מיט גרויס פֿרייד,  
ווי דער פֿויגל פֿרילינגס-צײַט,  
ווען דאָס ערשטע בלימל בליט-  
זינג מיין ליד! מיין פֿרילינגס-ליד!

לאַגיעוויקי, יאַנואַר 1941

## געהאַט האָב איך אַ היים ...

געהאַט האָב איך אַ היים, אַ וואַרעם שטיקל רוים,  
אַ ביסל ווירטשאַפֿט, ווי ביי אַרעמע לייט,  
צונויפֿגעבונדן פֿעסט די וואַרצלען צו אַ בוים  
האַב איך זיך מיט מיין ביסל אַרעמקייט.

געהאַט האָב איך אַ היים, אַ שטיבל און אַ קיך—  
און שטיל געלעבט אַזוי זיך יאָרן לאַנג,  
געהאַט פֿיל גוטע פֿרײַנד, חברים אַרום זיך,  
אַ שטיבל פֿול מיט לידער און געזאַנג.

געקומען זײַנען זיי מיט שנאה, האָס און טויט,  
מיין אַרעם שטיקל היים וואָס איך פֿאַרמאַג,  
וואָס איך מיט שווערע מי האָב יאָרן לאַנג געבויט,  
פֿאַרניכטעט האָבן זיי דאָס אין איין טאָג.

געקומען זײַנען זיי, ווי קומען וואַלט אַ פֿעסט,  
אַרויסגעיאָגט פֿון שטאַט מיט ווייב און קינד,  
געבליבן אָן אַ היים, ווי פֿייגל אָן אַ נעסט  
נישט וויסנדיק פֿאַר וואָס, פֿאַר וועלכע זינד?

געהאַט האָב איך אַ היים, איצט האָב איך זי נישט מער,  
אַ שפּיל געווען פֿאַר זיי מיין אונטערגאַנג—  
איך זוך איצט אַ נייע היים, נאָר שווער — אוי זייער שווער  
און כּווייס נישט וואו — און כּווייס נישט אויף ווי לאַנג.

לאַגיעוויניקי, מאי 1941



## א זוניקע שטראל

א זוניקע שטראל איז ארויף אויף מיין בעט,  
פֿון ליבינקען פֿרילינג דער ערשטער שטאָפֿעט,  
און צערטלעך גענומען מיך וועקן,  
שטיי אויף, מענטש, עס טאָגט שוין, דער האָן געקרייט!  
דער פֿרילינג, דער מלך פֿון ליבע און פֿרייד,  
ער קומט אָן פֿון אַלע פֿיר עקן ..

שטיי אויף – מענטש! עס טאָגט שוין דער שטראַל צו מיר רעדט –  
און וואַרעם – מיט ליבע מיך צערטלט און גלעט,  
אַרויס גיי, פֿאַרשפּרייט די ידיעה,  
ס'וועט באַלד און גיך קומען אויף וואַלד און פֿעלד,  
אויף אַלע מיין פֿייגל, אויף מענטש און אויף וועלט,  
די לאַנג שוין דערוואַרטע ישועה.

שטיי אויף – מענטש, עס טאָגט שוין דער שטראַל צו מיר רעדט –  
און וואַרעם – מיט ליבע מיך צערטלט און גלעט,  
דער פֿרילינג, דער אַנזאָג פֿון פֿרידן,  
באַלד וועט פֿון זײַן בליק זיך צעבליען דאָס פֿעלד  
און ליכטיק און פֿריי וועט באַלד ווערן די וועלט –  
פֿאַר אַלע! און אויך פֿאַר אײַך, יידן.

לאַגיעוויקי, מאי 1941

## מיין חלום ...

כיהאב געהאט א זיסן חלום,  
כיפיל נאך איצט, ווי ס'הארץ מיר קוועלט,  
ס'איז שוין פרידן! ס'איז שוין שלום!  
שלום אויף דער גאנצער וועלט.

א געזאנג אין אלע גאסן,  
ס'טאנצן קינדער, אלטע לייט,  
און אין רייען ציען מאסן—  
און זיי זינגען פול מיט פרייד.

ס'איז שוין שלום, ס'איז שוין פרידן,  
נעכטן שונאים, הינט שוין פריינד,  
מער פון אלע זינגען יידן,  
זייער גרעסטער יום-טוב הינט.

עפעס ווי משיח צייטן,  
מענטש צו מענטש איז גוט און מילד,  
פלוצלונג הער איך קלינגען קייטן—  
און איך דערזע אַט אַזא בילד.

אין א שטייג געשמידט אין אייזן  
ליגט א נאקעט מאנס געשטאלט  
ענלעך צו א ווילדן, ביזן,  
הונגעריק ווי א וואַלף אין וואַלד ...

מענער, פרויען, קינדער קליינע,  
ווער נאָר עס גייט פאַר אונדז פאַרביי,  
ווי עפעס אַ נבלה  
גיט אין שטייג אַרײַן אַ שפיי.

און מיט לוסט און פאַרגעניגן  
אויף זײַן פרצוף שפייען זיי,  
און אַ מחנה בייזע פליגן  
רויען זיך אין דעם געשפיי.

שפייען, שפייען! הער איך שרייען ..  
ער האָט אונדזער וועלט פאַרסמט,  
אייביק ווי דער נאָמען קין  
זאָל זײַן נאָמען זײַן פאַרסמט ...

שפייען, שפייען! הילכט אין גאסן  
ס'ווידער קול פון דעם געשריי—  
און פאַרביי אים ציען מאסן,  
יעדער גיט אויף אים אַ שפיי.

איך האָב דאָס בילד געזען אין חלום  
נאָר איך האָף אין גיכן גאָר,  
אַז מײַן שיינער זיסער חלום  
וועט בקרוב ווערן וואָר.

לאַגיעוויקי, מאי 1941

## גלאַקן קלאַנג

קלינגען די גלאַקן  
ג-ל-י-נ-ג-ל-א-נ-ג  
ג-ל-י-נ-ג-ל-א-נ-ג  
ווי ס'וואַלט ווער זיך פֿרעגן,  
ווי לאַנג נאָך, ווי לאַנג?  
ווי לאַנג נאָך, ווי לאַנג?  
וועט מענטשן זיין אַ חיה,  
וועט מענטשן זיין אַ שאַנד,  
וועט מענטשן זיין אַ הפֿקר  
ביים טייוול אין האַנט.  
ווי לאַנג נאָך?  
ווי לאַנג זיין ממשלה?

קלינגען די גלאַקן  
ג-ל-י-נ-ג-ל-א-נ-ג  
ג-ל-י-נ-ג-ל-א-נ-ג  
ווי ס'וואַלט ווער געענטפֿערט,  
נישט לאַנג שוין, נישט לאַנג!  
נישט לאַנג שוין, נישט לאַנג!  
וועט הוליען דער טייוול,  
וואָס אים נאָר אַ דאַנק  
די וועלט שטייט אין פֿלאַמען.  
גלין-גלאַנג-גלין-גלאַנג  
נישט לאַנג שוין!  
עס קומט זיין מפלה!

לאַגיעוויקי, אַקטאָבער 1941

## א טאָג פֿון נקמה!

און איך זאָג אייך, ברידער, געדענקט, וואָס איך זאָג!  
די איינציקע טרייסע און נחמה.  
ס'וועט קומען, איר הערט? ס'וועט קומען אַ טאָג.  
וואָס וועט פֿאַר אונדז נעמען נקמה!

נקמה פֿאַר אונדזערע ליידן און פֿיין,  
פֿאַר בלוט, וואָס די שונאים פֿאַרגיסן,  
נקמה פֿאַר די, וואָס פֿון זייער געביין,  
וועט קיין מאָל קיין מענטש זיך דערווייטן.

נקמה פֿאַר מעשים אין סדום נישט געהערט.  
פֿאַר מאַמעס, יתומים, אלמנות,  
נקמה וועט שרייען אַרויס פֿון דער ערד,  
דאָס בלוט פֿון מיליאָנען קרבנות.

דער מענטש וועט דערוואַכן קיין ספֿק נישט מער,  
דערזען דעם גרויל פֿון מלחמה.  
ווי אונדזערס אַ נביא אַ הילך טאָן וועט ער:  
נקמה! כיוועל נעמען נקמה!

ס'וועט קומען דער טאָג, יא, איך האָף און גלויב,  
איך זע, ברידער, זיין אַנקום פֿון ווייטן  
און ברענגען וועט ער אונדז ווי נחס אַ טויב  
אַ בשורה פֿון פֿרידלעכע צייטן.

לאַגיעוויקי, 5 יאנואַר 1942

## **זון, זון, זאנג**

טראַגט זיך אַ געזאַנג,  
קינדערלעך, זײַט פֿריילעך היינט.  
טאַנצט און קוועלט.  
פֿרילינג אויף גאַטס וועלט,  
זעט, ווי ליב די זון האָט אויפגעשיינט.  
פֿעלד און וואַלד שוין גרינט און בליט—  
און דער פֿויגל זינגט מיט פֿרייד זײַן ליד.  
זון, זון, זאנג,  
טראַגט זיך אַ געזאַנג,  
סיערשטע פֿרילינג ליב-האַרציקע ליד.

קראַקע-געטאַ פֿרילינג 1942

## אונדזער פֿרילינג!

פֿרילינג אויף ביימער, אין פֿעלד און אין וואַלד,  
נאָר דאָ אין געטאָ איז האַרבסטיק און קאַלט.  
נאָר דאָ אין געטאָ איז האַרבסטיק און טריב.  
ווי ביי אַן אַבל אין שטוב.

פֿרילינג! אין דרויסן שוין פֿעלדער פֿאַרזייטע.  
דאָ אַרום אונדז האָט זיך יאוש פֿאַרשפּרייט.  
דאָ אַרום אונדז שטייען מויערן באַוואַכט.  
ווי פֿאַר אַ תּפֿיסה ביי נאַכט.

פֿרילינג – שוין פֿרילינג – באַלד קומט אַן דער מאַי.  
נאָר אין דער לופֿט פֿילט זיך פּולווער און בליי.  
ס'אַקערט דער תּלין זיין בלוטיקע שווערד.  
איין גרויס בית עולם – די ערד.

קראַקע-געטאָ מאי 1942

## אין געטאָ

גלייך ווי די טריט אויף אַ זאַמדיקן וועג  
פֿון מחנות פֿאַרמאַטערטע קנעכט,  
ציען אין געטאָ זיך אונדזערע טעג.  
אונדזערע שלאָפֿלאַזע נעכט ...

ציען די שעהן זיך שווערער ווי בליי,  
מינוטן פֿול אימה און שרעק.  
בעט מען דער טאַג זאָל כאַטש זיין פֿאַרבײַ,  
די נאַכט זאָל בשלום אַוועק.

שלאָפֿט מען נישט גאַר, נאַר מען האַרכט און מען וואַכט,  
פֿאַלט עפעס שרעקלעכעס אײַן.  
אויף וועמען וועט פֿאַלן דער גורל די נאַכט.  
זייערס אַ קרבן זיין ...

ליגט מען אַזוי און די אימה איז גרויס  
הערנדיק סקריפען אַ טיר,  
ציטערט דאָס האַרץ, ווען פֿון הונגער אַ מויז  
גריזשעט אַ שטיקל פֿאַפיר.

שטאַרבט אַפּ אײַן אבר, ווען ס'טראַגט זיך אַרום  
אין הויף מיט פֿאַפירלעך דער ווינט.  
געזעגנט מען זיך אַן שום לשון, ווי שטום—  
מיט מאַמעס, מיט ווייב און מיט קינד.

און אַזוי ליגט מען, אין אימה און שרעק,  
געיאַגט און דערנידעריקט ווי קנעכט—  
און אַזוי ציען זיך אונדזערע טעג,  
אונדזערע שלאָפֿלאַזע נעכט.

קראַקע-געטאָ, מאַי 1942

## מינוטן פֿון יאוש

אַ יאַר שוין מלחמה  
ווי שרעקלעך ווי גרויס  
ווי לעבט מען דאָס איבער  
ווי האַלט מען דאָס אויס.

אַ יאַר פֿון רדיפֿות  
פֿון צרות פֿון פֿיין  
וואָס וועט פֿון אונדז ווערן  
וואָס וועט פֿון אונדז זײַן.

אומזיסט אונדזער בעטן  
ס'דערגרייכט נישט גאָטס צעלט  
דער הימל פֿאַרשלאָסן  
ווי דאָס האַרץ פֿון דער וועלט.

דער הימל פֿאַרשלאָסן  
און מרהדיק שוואַרץ  
עס הייבן אָן ספֿקות  
צו נאָגן מיין האַרץ.

עס הייבן אָן ספֿקות  
אַנטפלעקן דעם סוד  
נישטאַ מער קיין יושר  
נישטאַ מער קיין גאָט.

קיין שטיקל נחמה  
נאָר צרות און פֿיין  
וואָס וועט פֿון אונדז ווערן  
וואָס וועט פֿון זײַן.



## די מאמע

די מאמע האָט מיר אָנגעזאָגט, כ'זאָל יאָנקעלע פֿאַרוויגן  
די מאמע שטייט אַ גאַנצן טאָג מיט בייגעלעך אין גאַס;  
זע, לאה'לע, האָט זי געזאָגט, דאָס קינד זאָל נאָס נישט ליגן,  
און מאָטל זאָל אין שולע גיין, נישט לויפֿן פּוסט-און-פּאַס.

זיך איך מיר און וויג דאָס קינד,  
פֿריילעך איז אין הויף אַצינד,  
לידלעך און געלעכטערלעך הערן זיך אַרויף;  
יאָסעלע און בערעלע,  
חוה'לע און פּערעלע,  
רופֿן מיך: "קום, לאה'לע, אַראָפּ צו אונדז אין הויף!"

די מאמע האָט מיר אָנגעזאָגט, כ'זאָל ס'קעפל מיר אויסוואַשן,  
ס'איז פֿרייטיק היינט, האָט זי געזאָגט, כ'קום שפּעט אַהיים פֿון גאַס;  
און פּרעס דיר אויס דין קליידעלע, דאָס רויטע, מיט די פּאַסן,  
יאָ, ס'רויטע, ווייל דין פּנימל איז, נעבעך, אַזוי בלאַס.

גייט די מאמע נאָר אַרויס,  
וואָש איך מיר דאָס קעפל אויס,  
פּרעס איך מיר מיין קליידעלע, מיט די מעשלעך צוויי;  
יאָסעלע און בערעלע,  
חוה'לע און פּערעלע,  
רופֿן מיך, אוי, ווילט זיך מיר אַראָפּ אין הויף צו זיי!

די מאמע האָט מיר צוגעזאָגט, זי וועט דערפֿאַר מיר קויפֿן  
אויף שבת אַ פֿאַר שיכעלעך, ווייל באַרוועס איך שוין גיי;  
נאָר שוין זיי אָפּ, האָט זי געזאָגט, דו זאָלסט אַרום נישט לויפֿן,  
ווייל שווער קומט אָן דעם אַרעמאָן ביז ער פֿאַרדינט אויף זיי.

שלאָגט דער זייגער דרויסן, פֿיר,  
קלאַפט דער שבה שוין אין טיר,  
ברענגען וועט די מאמע באַלד שיכעלעך אַרײַן;  
יאָסעלע און בערעלע,  
חוה'לע און פּערעלע,  
וועלן זען די שיכעלעך און מיך מקנא זײַן.

שוין שבת באַלד, די מאמעניו איז נאָך אַלץ נישט געקומען,  
האָט אפֿשר דער פּשאַראָוויניק זי אַראָפּגעפֿירט פֿון גאַס?  
אויך יענע וואָך, נישט היינט געדאַכט, האָט ער איר צוגענומען  
דאָס קערבעלע מיט בייגעלעך, געמוזט נאָך צאָלן קנס.

עפֿן איך מיר ס'פֿענצטער אויף  
וויין ... און קוק אַראָפּ אין הויף,  
ליכטיק אַלע פֿענצערלעך, נאָר בײַ אונדז - אוי, וויי!  
יאָסעלע און בערעלע,

חֹהֵלְעֵ און פֿערעלע,  
זינגען לידלעך, פֿרייען זיך, מקנא בין איך זיי ...

## ביי גבירים אַ דינסטמויד צו זיין

אַזוי ווי ס'איז ביטער אַרומצוגיין לער,  
פֿון הונגער פֿאַרביסן די ציין ;  
אַזוי איז אויך ביטער, און אפֿשר נאָך מער,  
ביי גבירים אַ דינסטמויד צו זיין.

טראַ-לאַ-לאַ-לאַ ...

אַזוי ווי עס בוכעט פֿון אויוון אַ פֿלאַם,  
ווען ס'בדאַטן זיך גענדזלעך אַ פֿאַר;  
אַזוי בוכעט ס'האַרץ, ווען סע שרייט די מאַדאַם:  
"די מויד פֿרעסט און טויג נישט צו גאַר!"

טראַ-לאַ-לאַ-לאַ, טראַ-לאַ-לאַ-לאַ

אַזוי ווי זי טשעפעט און קריגט זיך מיט מיר,  
ווען איך שמיר מיט שמאַלץ מיר דאַס ברויט ;  
אַזוי טוט אויך טשעפען מיין הער זיך צו מיר,  
כ'בין, זאַגט ער, אַ טייערע מויד.

טראַ-לאַ-לאַ-לאַ, טראַ-לאַ-לאַ-לאַ ...

אַזוי ווי איך האַס אים, איך טרייב אים און שעלט  
ווען ער טרעפֿט אַליין מיך אין שטוב ;  
אַזוי וואַלט איך הינט נאָך חופּה געשטעלט  
מיט דעם, וואַס איך האַב אַזוי ליב.

טראַ-לאַ-לאַ-לאַ, טראַ-לאַ-לאַ-לאַ

## א לידעלע, טייער ווי גאלד

און איצט וועל איך, קינד-לעב, דיר זינגען  
א לידעלע, טייער ווי גאלד;  
דאָס לידעלע איז פֿון אַ ייִנגל,  
וואָס האָט נישט גאָר שלאָפֿן געוואָלט.

איי-לייו-לייו, איי-לייו-לייו-לייו,  
איי-לייו-לייו, איי-לייו-לייו-לייו.

דאָס לידעלע איז פֿון אַ ייִנגל,  
אַ שיינינקער, שלעכט אויך דערצו,  
וואָס לאָזט אויך זיין מאַמען נישט שלאָפֿן,  
וואָס האַלט אין איין וויינען, ווי דו.

איי-לייו-לייו, איי-לייו-לייו-לייו,  
איי-לייו-לייו, איי-לייו-לייו-לייו.

קומט איין מאָל, ווי עפעס פֿון הימל,  
אַ זינגער אין שטיבל אַרײַן,  
און גיט אַ רפואה אַ לידל,  
וואָס שלעפֿט תיכף קינדערלעך אײַן.

איי-לייו-לייו, איי-לייו-לייו-לייו,  
איי-לייו-לייו, איי-לייו-לייו-לייו.

האָט מאַמע גענומען אים זינגען  
דאָס לידעלע, טייער ווי גאלד;  
איז באַלד אײַנגעשלאָפֿן דאָס ייִנגל,  
וואָס האָט נישט גאָר שלאָפֿן געוואָלט.

איי-לייו-לייו, איי-לייו-לייו-לייו,  
איי-לייו-לייו, איי-לייו-לייו-לייו.

איצט וועל איך דאָס לידל דיר זינגען,  
נאָר מאַך, ווי יענץ ייִנגעלע, צו  
די ליבטיקע אייגעלעך דינע,  
יי-לייו-לייו, ליו. און שלאָף זשע מיר, א

איי-לייו-לייו, איי-לייו-לייו-לייו,  
איי-לייו-לייו, איי-לייו-לייו-לייו.

## קער, בעזעמל, קער

אויפגערוימט דאָס שפּיזע-צימער,  
יעדעס ווינקל בלענט;  
מיין מאַדאַם זאַגט, כ' בין אַ פּוילע,  
כ' האָב געליימטע הענט.

קער, בעזעמל, קער!  
אוי, אויפן האַרץ איז שווער,  
זיין פֿאַר זיך שוין אַ בעל-הביתטע -  
בעט איך אָן אויפֿהער;  
קער, בעזעמל, קער!

אויפגערוימט דאָס הערן-צימער,  
ס'קוקט אויס ליכטיק, ריין;  
מיין בעל-הבית זאַגט, כ' בין אַ שלומפּער,  
כ' וועל גישט לאַנג דאָ זיין.

קער, בעזעמל מיין!  
אוי, גאַנצע נעכט איך וויין,  
כ' וואַרט און וואַרט אויף מיין באַשערטן,  
ווען וועט דאָס שוין זיין?  
קער, בעזעמל מיין!

אויפגערוימט דעם זון דאָס צימער,  
קוקט ער אויף מיר ליב;  
קוועלט און זאַגט, איך בין אַ בריה,  
ס'פֿינקלט אַלץ אין שטוב.

קער, בעזעמל, קעד!  
אַ שיינער יונג איז ער!  
אַט פֿון אַזאַ שיינעם בחור  
טראַכט איך אָן אויפֿהער;  
קער, בעזעמל, קער!

ביידע מיר דערגיין די יאָרן,  
נאָר דער זון איז וויל;  
שטיפּט מיט מיר און שיילט מיר ניסלעך  
גלייך אַרײַן אין מויל.  
קער, בעזעמל מיין!  
דער זון איז וויל און פֿיין!  
די מאַדאַם איז אַ מכשפֿה,  
דער בעל-הביה געמיין;  
קער, בעזעמל מיין!

ביידע ווילן מיך אַרויס טר  
זאָגט דער זון צו זיי -  
ער מיך ליבט און וועט מיך נעמען,  
ווי איך שטיי און גיי.

קער, בעזעמל, קער!  
איך וועל נישט דינען מער!  
די מאַדאַם וועט זיין מיין שוויגער,  
דער בעל-הבית מיין שווער;  
דערוויל, בעזעמל, קער!

## געוואָלד וועל איך שרייען!

געוואָלד וועל איך שרייען!  
אוי, מענטשן, כ'וועל אַראָפּ פֿון זינען!  
אַ מאַן האָב איך, וואָס קען נאָר קייען  
און קען קיין גראַשן נישט פֿאַרדינען.

נחמה האָט אַ מאַן,  
און דבֿורה האָט אַ מאַן,  
און היינט, ווער שמועסט, חיה-שרה;  
בערל אַרבעט שווער,  
אַבֿרום גייט אויך נישט לעד,  
נאָר מיך האָט געטראָפֿן אַזאַ צרה.

אַט אַזוי טענה איך שוין גאַנצע יאָרן צוויי,  
ס'לעבן מינס איז טרויעריק און גרוי;  
און מיין ליב מאַנעלע, ווען כ'בייזער זיך און שריי,  
ענטפֿערט ער מיר רויק, אַט אַזוי:

ביסט, שרה'לע, גערעכט,  
איך ווייס, אַז ס'איז דיר שלעכט,  
נאָר וועמען טשעפעסטו, אוי, וועמען?  
וואָס בין איך שולדיק, וואָס,  
אַז איך בין אַרבעטסלאַז?  
אַ פֿייער זאַל די וועלט שוין אַרומנעמען!  
געוואָלד !!!

געוואָלד וועל איך שרייען!  
ס'איז נימאס מיר שוין ס'גאַנצע לעבן!  
די קינדער, נעבעך, ווילן קייען.  
און כ'קען קיין שטיקל ברויט זיי געבן.

דער קרעמער יאַסל-בער,  
עד וויל נישט באַרגן מער,  
שוין מיד, זאַגט ער, פֿון דעם שרײַבן;  
די ווירטין: - דירה-געלט!  
זי בייזערט זיך און שעלט,  
און זאַגט, אַז זי וועט אונדז אַרויסטרייבן.

אַט אַזוי טענה איך שוין גאַנצע יאָרן צוויי,  
באַטריבט ווי איך, איז זעלטן וווּ אַ פֿדוי;  
און מיין ליב מאַנעלע, ווען כ'בייזער זיך און שריי,  
ענטפֿערט ער מיר רויק, אַט אַזוי:

ס'וועט קומען נאָך אַ צייט,  
ווען מיר, אַרעמע-לייט,  
מיר וועלן די וועלט גאָר איבערקערן!

אוי, גליקלעך וועט זיין דאן,  
איעדער אַרעמאן -  
די בעלי-בתים וועלן מיר דאן ווערן!  
געוואַלד!!!

געוואַלד וועל איך שרייען!  
מען רעדט אַזעלכע נאַרישקייטן!  
אוי, וואָס זשע, פֿרעג איך, וועלן מיר קייען,  
ביז קומען וועלן יענע צייטן?

די יידן, טעגה איך,  
זיי טרייסטן, נעבעך, זיך,  
משיח וועט קומען צו רייטן;  
דערווייל איז אַך און וויי,  
געפייניקט ווערן זיי,  
דערוויילע זענען טרויעריקע צייטן.

אַט אַזוי טענה איך שוין גאַנצע יאַרן צוויי,  
קיין ברויט אין שטוב, כאַטש נעם און קייע שטרוי!  
און מיין ליב מאַנעלע, ווען כ' בייזער זיך און שריי,  
ענטפֿערט ער מיר רויק, אַט אַזוי:

אַט יענע שיינע צייט  
איז גאַרנישט אַזוי ווייט,  
ס'קען זיין נאָך היינט, צי גאַר מאַרגן;  
ברענג, שרהלע, מיין קינד,  
אַ ברויט אַרויף געשווינד,  
זאָל יאַסל-בער היינט ס'לעצטע מאָל נאָך באַרגן!  
געוואַלד!!!



## היי, ציגינערל!

היי, ציגינערל! נעם דיין פֿידעלע  
מיט ציגינעריש געפֿיל!  
פֿון מיין ייִנגעלע, דיין ליב לידעלע  
אויף דיין פֿידעלע מיר שפֿיל!  
פֿון מיין ייִנגעלע, דיין ליב לידעלע  
שפֿיל זשע, שפֿיל, ציגינער, שפֿיל!

רעפֿרען: אַ פֿאַרכישופֿט פֿאַרל  
ווינט אין פֿידעלע,  
מיט איין הערצל, איין געדאַנק;  
ווערט פֿאַרשוועכט אַ ליבע,  
ווינט דאָס פֿידעלע,  
ס'הערט זיך אַ טרויעריק געזאַנג.

שפֿיל דיין לידעלע, שפֿיל אַ ביסעלע,  
פֿון מיין אומעט מיך באַפֿרי!  
צו דיין הערצעלע גיב אַ שליסעלע,  
כ'וויל זען, צי ס'איז מיר נאָך טריי;  
צו דיין הערצעלע גיב אַ שליסעלע,  
שפֿיל זשע, שפֿיל מיר פֿון דאָס ניי!

רעפֿרען: אַ פֿאַרכישופֿט כלי  
איז דאָס פֿידעלע,  
אַ מכשפֿס אַ געדאַנק;  
איינעם שפֿילט עס אויף  
אַ פֿריילעך לידעלע,  
איינעם אַ טרויעריק געזאַנג.

גיב אַ שליסעלע, קריגסט אַ צווייערל,  
ס'ווילט זיך וויסן, אַ, איך פֿיל,  
צי אין הערצל דיינס ברענט נאָך ס'פֿיערל,  
צי אין הערצל דאָרט איז קיל?  
צי אין הערצל דיינס ברענט נאָך ס'פֿיערל,  
שפֿיל זשע, שפֿיל, ציגינער, שפֿיל!

רעפֿרען: אַ פֿאַרכישופֿט פֿאַרל ...

גיב אַ שליסעלע, אַרעמער וואַנדערער,  
ס'ווילט זיך וויסן, ס'איז כדאי,  
צי אין הערצל דיינס ווינט אַן אַנדערער,  
צי מיט מיר איז אַלץ פֿאַרביי?  
צי אין הערצל דיינס ווינט אַן אַנדערער,  
שפֿיל זשע, שפֿיל מיר פֿון דאָס ניי!

רעפֿרען: אַ פֿאַרכישופֿט כלי ...

הער, ציגינערל, שפּיל דיין לידעלע  
מיט ציגינעריש געפּיל!  
דריק דיין בענקשאַפֿט אויס אויף דיין פּידעלע,  
וואָס איך אין מיין האַרצן פּיל;  
דריק דיין בענקשאַפֿט אויס אויף דיין פּידעלע,  
שפּיל זשע, שפּיל, ציגינער, שפּיל!

רעפֿרען: אַ פֿאַרכישופֿט פֿאַרל ...

## טיק-טאק

טיק-טאק, טיק-טאק, קלאפט מיין הארץ,  
ס'ווייסט וואָס דאָס באַטייט -  
פאַרסט אוועק שוין, מלכה'לע,  
איבער ימען ווייט.

טיק-טאק, טיק-טאק, קלינגט אין האַרץ,  
כ'ווייס דעם זין פֿון קלאַנג;  
ס'וועט אָן דיר זיין, מלכה'לע,  
אומעטיק און באַנג.

פאַרסט אוועק שוין, מלכה'לע,  
איבער ימען ווייט;  
טיק-טאק, טיק-טאק, קלאפט מיין האַרץ,  
פֿאַר געזונטערהייט!

## אוי, מיין חבר!

דו הויכער בוים, דו שטאַלצער,  
אַ חבר ביסטו מיר;  
איך זע מיין פֿינצטער גורל,  
ווען כ'קוק זיך איין אין דיר.

אוי, מיין חבר,  
אונדזער פֿרילינג  
איז שוין אָפּגעלעבט:  
דיר דער ווינטער,  
מיר די עלטער -  
קבֿרות-בלימלעך וועבט.

די גרינע בלעטלעך דינע,  
שוין געלבלעך ווערן זיי;  
די האָר, די שוואַרצע מינע,  
זיי זענען גראָ ווי בליי.  
אוי, מיין חבר ...

דער ווינטער האָט פֿאַר דיר שוין  
אַ שניי־וויס מתים-קלייד;  
די עלטער האָט פֿאַר מיר שוין  
תּכּריכים אָנגעגרייט.  
אוי, מיין חבר ...

באַלד עקט זיך אונדזער זומער,  
דער אָסיען קומט, איך שפּיר,  
און דאָך, מיין טרייעד חבר,  
איז ערגער מיר פֿאַר דיר,  
אוי, מיין חבר ...

די געלע בלעטלעך דיינע,  
זיי רייסט דער ווינט אַראָפּ;  
די גרויע האָר פֿאַרבלייבן  
אַ צירונג אויף מיין קאָפּ.

אוי, מיין חבר ...

און דאָך, מיין טרייעד חבר,  
איז ערגער מיר פֿיל מער;  
דיין פֿרילינג קומט נאָך ווידער,  
מיין יוגנט קומט נישט מער ...

אוי, מיין חבר ...

## אונדזער טאָכטער חיה

- באַלד האָט חתונה אונדזער טאָכטער חיה,  
כ'האָב צו דיר, אַבֿרהמל, אַ באַגער:  
אַלץ וועט טאַנצן יענע טענץ, די נייע,  
אַחוץ וואַלצער קענען מיר נישט מער.  
- דאָס זאָל אונדזער דאגה זיין אין גאַנצן!  
זאָל די חופה זיין נאָר אויפֿגעשטעלט -  
וועל איך מיט דיר אַחוץ וואַלצער טאַנצן,  
סאַראַ טאַנץ דיר, דבֿורה, נאָר געפֿעלט.

רעפֿרען: לאַמיר זיך שוין, כלעבן, לערנען טאַנגאָ!  
חיהלע, זאָל לעבן, שטאַרבט נאָך טאַנגאָ!  
יעדער שריט האָט עפעס אַ מין פֿאַרלאַנג,  
די מוזיק איז ווי כּישוף-געטראַנק;  
לאַמיר זיך אין איינעם לערנען טאַנגאָ,  
ווייל פֿאַר אונדז זקנים איז נאָר טאַנגאָ,  
עפעס וועקט דער ניגון אויף פֿון דאָס נײַ,  
פֿיל נחת און טרוימערייַ,  
וואָס איז שוין פֿאַרבייַ.

- חן און מזל זאָל האָבן ביַ אים חיה,  
קען גוט טאַנצן אַלע טענץ, די נייע,  
אַ וווּיל מיידל, שיין, באַטעמט און זיס;  
אויסצוקושן זענען אירע פֿיס  
- און געבילדעט איז אויך אונדזער חיה,  
רעדט גוט פּויליש, שרייבט אויף אַ מאַשין;  
מוזיקאַליש, כ'זאָג דיר, אַ מחיה,  
שפּילט אין טעניס און אויף מאַנדאָלין.

רעפֿרען: לאַמיר זיך שוין, ...

- און איר חתן, ער איז פֿון די ספֿאַרטמענער,  
קען גוט שווימען, פֿעכטן מיט אַ שווערד;  
שפּילט אין פֿוסבאָל, איז אַ גוטער טרענער,  
היינט זיין לויפֿן, כ'זאָג דיר, ווי אַ פֿערד  
- און אַ גיבור, כ'האָב געהערט פֿון חיהן,  
הייבט די שווערסטע לאַסט גלייך פֿון דעם אָרט;  
היינט אַ תּענוג איז צו זען אים קייען,  
די אַכילה איז זיין ליבסטער ספֿאַרט ...

רעפֿרען: לאַמיר זיך שוין, ...

## האַב רחמנות

קאַלט און טריבלעך איז אין דרויסן,  
ס'רוישט און פֿיפֿט דער ווינט;  
גאַט אין הימל, האַב רחמנות,  
און באַשיץ מיין קינד!

גאַט אין הימל, האַב רחמנות,  
האַלט דיין רעכטע האַנט  
אויף מיין קינד, וואָס זוכט און בלאַנדזשעט  
ערגעץ אין אַ לאַנד.

צי ער שטייט אין מיטן אַקער,  
גראָד אין מיטן שטעג;  
צי ער ברעכט די האַרטע שטיינער,  
בויט אַ נייעם וועג;

צי ער ליגט אין טאָל פֿאַרמאַטערט,  
טראַכט און בענקט אַצינד;  
גאַט אין הימל, האַב רחמנות  
און באַשיץ מיין קינד!